

121/ROP

بِسْمِ اللَّهِ الرَّحْمَنِ الرَّحِيمِ

# شانِ قدرتِ قادریؒ

394

مرتبہ و مصنفہ

4-02

محمد امان علی ثاقب صابری القادری معتمد فیضان ولایت ٹرسٹ حیدرآباد

اشاعت بہ اعانت

محترم جناب فیصل بن طریف صاحب و عبداللہ بن طریف صاحب

پروپرائٹرس جی این ورلڈ ٹراویس و بن طریف سوق چارمینار حیدرآباد

سن اشاعت: رجب المرجب ۱۴۲۳ھ ستمبر ۲۰۰۲ء

ہدیہ: Rs.20/-

تعداد اشاعت: پانچ سو

2002

ملنے کا پتہ

(۱) قیامگاہ حضرت سجادہ نشین صاحب 19-3-643/1 کھارواڑی۔ فون: 4416907

(۲) جی این ورلڈ ٹراویس، چارمینار، بن طریف سوق فرحت پورہ۔ فون: 4573471

(۳) ثاقب صابری 22-8-481 پرانی حویلی۔ فون: 4573471



کمپیوٹر کتابت: SAM کمپیوٹرس، متصل عشرت محل،

منظورہ، حیدرآباد۔ فون: 6273027 - 4568373

بِسْمِ اللَّهِ الرَّحْمَنِ الرَّحِيمِ

## پیش لفظ

الحمد لله على احسانه و توفيقه و الصلوة و السلام على رسوله الكريم  
 اللہ جل جلالہ و عم نوالہ نے اپنی رحمت و رافت سے اس حقیر و فقیر خطا کار بندہ  
 کو اپنے حبیب پاک ﷺ اور اپنے اولیائے کرام کے طوق غلامی کے صدقے میں  
 ایک پیر کامل ہادی برحق کے دامن سے وابستہ کر کے ان کی عقیدت و الفت کے  
 فیضان میں کم عمری ہی میں ذوق شعری سے نوازا جس کے نتیجہ میں حمد باری تعالیٰ  
 نعت سرور کونین ﷺ اور مناقب اولیائے مکرم کی سعادتوں سے بہرہ ور فرمایا چنانچہ  
 آج سے پچاس سال پہلے اپنے پیر کامل علیہ الرحمتہ و الرضوان جو خود ممتاز ادیب و  
 شاعر بھی تھے جو ہاشمی تخلص فرماتے تھے اور جو فیضان طریقت و معرفت میں قطب  
 العرفان سے مخاطب تھے۔ اس حقیر غلام کو حضرت قبلہ علیہ الرحمتہ کی عظمت اور تعلیم  
 و ہدایت کی روئیداد میں ایک کتاب فیضان عرفان مرتب و پیش کرنے کی توفیق  
 نصیب ہوئی۔ اور ہادی برحق کی شان پر شعری نذرانہ عقیدت پیش کرنے کا سلسلہ  
 جاری رہا۔ اپنے پیر کامل علیہ الرحمتہ کے پردہ فرمانے کے بعد مرکز فیضان ولایت  
 بارگاہ حضور غریب نواز رحمۃ اللہ علیہ میں حاضری کا اشتیاق بڑھتا رہا جس کے نتیجہ  
 میں ۱۹۷۱ء میں یہ سعادت نصیب ہوئی وہاں کے قیام کے دوران احساسات و  
 تاثرات نے شعری پیکر اختیار کیا اور ایک طویل نظم عظمت حضور غریب نوازؒ کی

موزوں ہوئی اور کئی مناقب بھی۔ بعد کے برسوں میں اس کو ایک کتاب کی شکل میں بنام ”شان غریب نواز“ پیش کرنے کی توفیق حصے میں آئی۔ عرس شریف کے موقع پر چھٹی رجب کو بعد مغرب اس کی اجرائی بارگاہ کی مسجد میں عمل میں آئی۔ اس موقع پر ایک پاکستانی شاعر جن کا نام یاد نہیں رہا جو پابندی سے ہر سال عرس شریف میں شرکت کرتے انہوں نے اپنی تاثراتی تقریر میں یہ فرمایا کہ ایک حیدر آبادی شاعر ثاقب صابری سے یہ توقع کی جاتی ہے کہ وہ آئندہ سال تک غوث اعظم سرکار کی شان میں بھی اسی طرح کی ایک کتاب پیش کریں گے۔

پاکستانی شاعر کی پیشگی خواہش میرے احساسات و جذبات عقیدت میں انگڑائیاں لیتی رہی اور احوال و مناقب پر مشتمل ایک کتاب بنام شان غوث الوری مرتب و شائع کرانے کا اعزاز حاصل ہوا۔ جس کو میں بارگاہ غریب نواز رحمۃ اللہ علیہ میں پیش کر کے مسرور و شادماں ہوا۔ اس کتاب میں متعدد مناقب کے ساتھ ایک ہی بحر میں ایک سو دس تضمینیں بھی شامل ہیں۔ غریب نواز سرکار اور غوث اعظم سرکار کی شان میں طویل اور متعدد منقبتوں کی تشکیل و ترتیب اس موضوع میں میری فکر شعری کو جلا عطا کی اور یہ ذوق ترقی کرتا رہا۔ پچھتا بعد کے برسوں میں حضرت بندہ نواز علیہ الرحمۃ حضور محبوب الہی علیہ الرحمۃ اور حضور بادشاہ دو جہاں مخدوم صابر پاک علیہ الرحمۃ والرضوان کی شان میں مناقب و احوال کے مجموعے شائع کرانے کی توفیق نصیب ہوتی رہی۔ ان مجموعوں کے علاوہ سلاسل طریقت کے سینکڑوں جلیل القدر اولیائے ذی کرم کی شان میں منقبتیں موزوں

ہوتی رہی ہیں۔ چنانچہ مناقب اولیائے عالم اور مناقب اولیائے دکن نام سے دو مسودات مرتب و موجود ہیں جن کی اشاعت کی آرزو پل رہی ہے اس دوران میں اکثر اولیائے اکرام کے اعراس و ماہانہ محافل میں جب بھی شرکت کی سعادت نصیب ہوتی ہے اس حقیر صابری غلام کو ایک نئی منقبت موزوں کرنے کی سعادت حاصل ہوتی ہے۔ اسی توفیق کے نتیجہ میں اس اراض دکن کی چودھویں صدی کے آخری دور میں جلوہ افروز فیض بخش مرد عارف و کامل چشم و چراغ خانوادہ حضور غوث اعظم رحمۃ اللہ علیہ حضرت سید شاہ قدرت اللہ قادری علیہ الرحمۃ کی عظمت و فضیلت معرفت کی روشن ضمیری اور تصرفات روحانی کی حقیقت افروز باتیں کئی اصحاب علم و دانش و مردان بشمول حضرت مفتی محمد عبدالجلیل صاحب فاضل جامعہ نظامیہ اور حضرت مولانا عبدالکیم صاحب بزرگ برادر حضرت مفتی صاحب اور حضرت مولانا سید پیر شاہ محی الدین المعروف مرشد پاشاہ صاحب موسوی ملتانی مدظلہ اور قاضی عطاء اللہ صاحب نقشبندی و قادری و جناب افضل حسین صاحب بابو میاں حضرت مرزا انصاریک صاحب اور محترم جناب ڈاکٹر محمود صدیقی صاحب وغیرہم حق آگاہ سے سنتے رہنے سے میری فکر شعری میں ایک روشنی پیدا ہوئی اور مجھے کئی مواقع پر منقبتیں موزوں کرنے اور سنانے کا سلسلہ جاری رہا۔ اور یہ آرزو انگریزیاں لیتی رہی کہ حضرت علیہ الرحمۃ کی شان میں بھی ایک کتاب تالیف کی جائے۔ اس دوران عجیب بات یہ سامنے آئی کہ ۲۴ جمادی الاول ۱۴۲۳ھ کو حضرت سید شاہ قدرت اللہ علیہ الرحمۃ کی ماہانہ مجلس یاد میں شریک ہونے میں

میرے لیے قرابت داروں کی دیگر دعوتوں میں شرکت کرنے کا تقاضا رکاوٹ بن رہا تھا مگر میں نے اپنے احساسات اور ضمیر کی آواز پر قطعی ارادہ کر لیا کہ حضرت علیہ الرحمۃ کی یاد والی مجلس ہی میں شریک رہوں گا اس ارادہ کے ساتھ ہی ایک نئی منقبت موزوں ہوئی۔ اس کے ساتھ سجادہ نشین صاحب کے گھر پہونچا دسترخواں تیار تھا مجھے بھی بلالیا گیا۔ تناول تبرک و طعام کے بعد روضہ حضرت علیہ الرحمہ پر حاضری ہوئی اور مجلس نعت و منقبت میں نئی منقبت پڑھ دیا جس پر کافی نذر میرے حصے میں آئی پھر میں مزار حضرت علیہ الرحمۃ پر حاضری اور نذرانہ سلام و فاتحہ کے ساتھ ہی اپنی ایک نئی تصنیف عصری پیغام جو میرے ہاتھوں میں تھی اس کو مزار مبارک پر رکھ کر عالم تصور میں معروضہ کیا کہ اس تصنیف کو اپنی نظر عنایت اور قبولیت سے نوازیں اس کے بعد وہ کتاب خوش بخت و ابستہ دامان حضرت علیہ الرحمہ جناب افضل حسین قادری قدرتی مدظلہ کی خدمت میں نذر کیا۔ احاطہ درگاہ شریف سے واپسی کے موقع پر شیروانی کے جیب میں ہاتھ ڈالا تو پچاس روپیوں کی ایک نوٹ ہاتھ لگی مجھے حیرت ہوئی کہ یہ نوٹ کہاں سے آگئی۔ میرے احسانات میں عجیب مسرت و سرشاری منور ہوئی اور یہ یقین دلایا کہ جناب افضل حسین صاحب کو ایک کتاب اور اس سے پہلے جناب سید شاہ دنگیر علی صاحب سجادہ نشین کو بھی ایک کتاب نذر کیا تھا۔ ان دونوں کتابوں کا ہدیہ بطور عطا غیب سے حضرت علیہ الرحمۃ نے مجھے عطا فرمایا ہے جیسا کہ حضور غریب نواز رحمۃ اللہ علیہ نے بھی اپنی بارگاہ میں شان غریب نواز کتاب کی رسم اجرائی کے دن نماز فجر سے قبل پانچ کتب

مزار اقدس پر پیش کر کے سرکار سے قبولیت کا معروضہ کیا تھا وہ پانچ کتب بطور تبرک اپنے پاس محفوظ کر لیا تھا۔ اسی شام بعد نماز مغرب مسجد عالمگیری پر نعت منقبت خوانی کا سلسلہ جاری تھا۔ میں اپنی جگہ بیٹھا ہوا تھا کہ کوئی صاحب پچاس روپے میری شیردانی کے جیب میں ڈال کر کچھ کہے بغیر چلے گئے۔ میں حیرت زدہ رہا۔ معا خیال آیا کہ ہر کتاب کا ہدیہ دس روپے تھا۔ اس لحاظ سے پانچ کتابوں کا ہدیہ پچاس روپے میرے سرکار عریب نواز کی جانب سے مجھے عطا ہوا ہے۔ مجھے بے انتہاء مسرت و شادمانی ہوئی۔ اولیائے ذی کرام کی عطا و نوازش غائبانہ کا یہ ایک حق یقین تھا۔ میں شکر گزار ہوا۔ حضرت سید شاہ قدس سرہ اللہ علیہ الرحمۃ کی طرف سے بھی پچاس روپیوں کا عطیہ سمجھ کر مسرور و مشکور ہوا۔ اس عطیہ کے ساتھ ایک اور کرم میرے حال پر یوں ہوا کہ میں اپنے پیروں میں کچھ درد محسوس کرتے ہوئے آٹو حاصل کرنے کے ارادہ سے احاطہ درگاہ شریف سے نکلا ہی تھا کہ ایک نوجوان صاحب پیچھے سے آ کر مجھے اپنی اسکوٹر پر بٹھا کر گلزار حوض کے پاس پہونچا دیئے اور میں وہاں سے دو چار قدم ہی چلا تھا کہ پیچھے سے حضرت سید شاہ دنگیر علی صاحب سجادہ نشین جیپ کار میں سوار میرے قریب آ کر مجھے کار میں سوار کرا لیے اور میرے گھر تک مجھے پہونچا دیئے۔ اس عنایت و سہولت کو بھی میں حضرت علیہ الرحمۃ کی کرامت یقین کرتا ہوں۔ ان نوازشات و عنایات سے بہرہ ور ہو کر میں نے اسی رات ارادہ کر لیا کہ حضرت علیہ الرحمۃ کی شان میں ایک کتاب ترتیب دینے کا جواراء فرجہ سے احساسات میں رہا ہے اس پر فوری عمل کیا جانا چاہئے

چنانچہ میں اس کام کا ارادہ کر لیا اور اس کی صورت گری ہر طرح آسان ہو گئی۔ مناقب تو موجود تھے احوال بھی دستیاب ہوئے۔ محترم جناب سید شاہ دستگیر علی صاحب نے اس کام کے لیے اپنی خوشنودی کے ساتھ کچھ مطلوبہ مواد اور مزار مبارک کی ہمہ رنگی تصویر ٹائٹل کے لیے عطا فرمائی۔ جناب ڈاکٹر محمود صدیقی صاحب قادری قدرتی ایڈیٹر اردو نیوز سرولیس نے بھی اپنے مرتبہ احوال میرے حوالے کیئے اور مفید مشوروں سے نوازا۔ اس طرح حضرت علیہ الرحمۃ کی شان میں احوال و مناقب کی یہ کتاب ترتیب پائی اور قابل قدر جناب محمد رضوان اللہ صاحب یزدانی نقشبندی و قادری کی قابل ناز پیش کش کتاب فیضان قدرت جو سال گزشتہ طبع کرائی گئی اس کتاب سے بھی قابل قدر واقعات و احوال کو اخذ کر کے مسرت کے ساتھ اس کتاب کے احوالی حصے میں شامل کئے گئے۔ خوش قسمتی سے اس ترتیب و تالیف کے دوران بارگاہ یوسفینؑ میں ایک محفل خطاب کے بعد محترم جناب سید محمد عبدالغنی المعروف حسن بابا صدر بزم احسان سے ملاقاتی نشست میں حضرت سید شاہ قدرت اللہ سرکار کی روشن ضمیری اور روحانی تصرف کا عقیدت افروز واقعہ سننے میں آیا وہ یہ تھا جو انہوں نے حضرت علیہ الرحمۃ کی ایک معتقدہ اور قدرداں خاتون جو نظامیہ دواخانہ یونانی کی گزیٹڈ طبیہ تھیں جن کا نام ڈاکٹر اختر جہاں صاحبہ تھا وہ نمائش گیٹ کے قریب کے مکان میں رہتی تھیں۔ ان پر گذرا ہوا واقعہ خود انہیں کی زبانی جناب حسن بابا صاحب نے سنا تھا مجھ سے بیان کیا وہ یہ تھا۔۔

ایک روز حضرت قدرت اللہ سرکار ڈاکٹر اختر جہاں صاحبہ کے گھر پہنچے اور خواہش کی کہ ان کے لیے بستر کا انتظام کیا جائے کہ وہ کچھ آرام کر سکیں۔ حسب ارشاد انتظام کیا گیا اور حضرت آرام فرما ہوئے۔ اس دوران ڈاکٹر اختر صاحبہ کے دل میں خیال آیا کہ وہ حضرت کے لیے کچھ نذر پیش کریں۔ اس مقصد کی تکمیل کے لیے حسب ضرورت وتقاضا اپنی بڑی بہن صاحبہ سے جو اسی گھر کے کسی حصے میں رہتی تھیں ان سے خواہش کی کہ وہ گیارہ روپے اپنے پاس سے بطور مبادلہ دیں وہ حضرت کی نذر کر دیں گی اس مطالبہ پر ان کی بڑی بہن صاحبہ نے ناگواری کے ساتھ یہ معترضہ کلمات بیان کیے کہ مرشدوں کو روپے لینے اور مریدوں کو روپے دینے کا کام رہ گیا ہے۔ میں اس کو پسند نہیں کرتی اور روپے دینا مناسب نہیں سمجھتی۔ یہ سن کر ڈاکٹر اختر جہاں صاحبہ نے بہن صاحبہ کو سمجھا کر اور اصرار کر کے واپس دینے کے وعدہ کے ساتھ گیارہ روپے لے کر آئیں اور حضرت کے استراحت سے فراغت کے بعد گیارہ روپے نذر کہہ کر حضرت کو پیش کرنے لگیں۔ اس پر حضرت نے پر جلال انداز میں یہ کہتے ہوئے نذر کو قبول کرنے سے انکار کیا کہ ہم مرشدوں کا کام اس انداز کی نذر لینا نہیں ہے۔ آپ نے ان کے سامنے وہی جملے دہرائے جو ان کی بہن صاحبہ نے دہرایا تھا۔ اور حضرت پر جلال انداز میں انکار کر گئے ہوئے فرمائے کہ ہم مرشد و مشائخ محتاج نہیں ہوتے ہمارا معطی ہمارا خالق و مالک ہے یہ اس کی عطا ہے کہتے ہوئے اپنی جیبوں میں سے سو سو کے کئی نوٹ نکال کر سامنے ڈال دیئے اور فرمایا ہم کو ہمارا مسبب نواز تا ہے ہم کسی کی نذر کو اپنے لیے خرچ نہیں



کرتے بلکہ اللہ کے محتاج و بے کس بندوں میں تقسیم کرتے ہیں۔ حضرت کے اس پر جلال ارشاد و الفاظ کو سن کر وہ خاتون شرمسار اور معذرت خواہ ہوئیں۔۔

حضرت نے غفور و درگزر سے کام لے کر وہ کرنسی نوٹ واپس اپنے جیب میں رکھ لیے اور واپس ہو گئے۔ یہ واقعہ یقیناً حضرت کی روشن ضمیری اور تصرف روحانی کا یقین دلاتا ہے۔ اللہ تعالیٰ کے اولیاء اور نیک و مقبول بندوں کا یہی حال ہوتا ہے۔ ایسے بندوں کے وجود اور احوال و اقوال ہمارے لیے ایمان افروز ہوتے ہیں۔ اس تذکرہ کی سماعت نے میرے اعتقاد و ایقان کو استوار کیا اور میں کتاب کی ترتیب و پیش کش کے کام کو پورا کرنے کا عزم مصمم کر لیا اور ترتیب و تحریر میں لگ گیا، اس دوران میری مساعی کو حضرت علیہ الرحمۃ کی نوازش و عنایت نے اس طرح نوازا کہ جناب فیصل بن طریف صاحب و جناب عبداللہ بن طریف صاحب پر پرائسز جی این ورلڈ ٹراویس سے ملاقات ہوئی جن کی اعانت سے فیضان قدرت کتاب شائع کرائی گئی ہے۔ انہوں نے میری آرزو اور مساعی سے واقف ہوتے ہی یہ پیش کش کی کہ میں بہتر سے بہتر طباعت کی تکمیل کراؤں اس کے سارے مصارف وہ خود برداشت کریں گے۔ ان کی یہ پیش کش بھی میرے لیے حضرت علیہ الرحمۃ کی عنایت و کرامت ہی ہے۔ میں اس کے لیے دونوں موصوف کا ہر طرح شکر گزار ہوں اور ان کی سرفرازی اور شادمانی کی دعا کرتا ہوں۔ انشاء اللہ ان کی یہ پیش کش مقبول ہوگی اور یہ شعر ہم دونوں پر صادق آتا ہے۔۔

چن لیا ان کی عنایت نے ہمیں ☆ اور دنیا ہاتھ مل کر رہ گئی

میں اپنی خوش بختی سے محترم جناب پروفیسر عبدالستار خاں صاحب نقشبندی وقادری خلیفہ حضرت سید عبداللہ شاہ نقشبندی وقادری کامنوں ومشکور ہوں کہ ممدوح نے شکاگو اپنی روانگی سے چند گھنٹے پہلے اس کتاب کے کمپوز کئے ہوئے اوراق کو ملاحظہ فرمایا بعض جگہ اپنے قلم سے تصحیح دی اور اپنی خوشنودی سے نوازا۔ تنگی وقت کی وجہ پروفیسر صاحب کی تاثراتی تحریر حاصل نہ کر سکا۔ مگر اس کوشش کو ان کی خوشنودی اور دعائے خیر حاصل ہوئی اور یہ صورت حال بھی محض حضرت سید قدرت اللہ سرکار کی عنایت اور خوشنودی کا نتیجہ ہے جو جانشین پر ناز حضرت سید شاہ دستگیر علی صاحب قادری کی اجازت وخوشنودی کا حاصل ہے۔ اس کے لیے ممدوح کا شکر گزار ہوں۔۔

قارئین کرام سے اپنے لیے اس دعا کی درخواست کرتا ہوں کہ اللہ رب العزت اپنے اس حقیر بندہ اور غلام سرور کو عین واولیائے کرام کو مستقبل میں اس نوعیت کے کام کو جاری وساری رکھنے کی توفیق سے نوازے اور عاقبت کو سنوارے۔ اس کتاب کا نام ”شان قدرت قادری“ تجویز کیا گیا ہے اس نام کی عظمت ورفعت کی ترجمانی پر فی البدیہ چند اشعار موزوں ہوئے ہیں جو درج ذیل ہیں جو میرے قلبی احساسات کی ترجمانی کرتے ہیں۔۔

منظوم تعارف شان قدرت قادریؒ

عظمتوں کا اک ستارا شان قدرت قادریؒ

ہے عقیدت کا اجالا شان قدرت قادریؒ

اس دکن کی سرزمین معرفت کے واسطے  
 ہے کرامت کا سویرا شان قدرت قادریؒ  
 غوث اعظمؒ کے جگرگوٹھے تھے قدرت قادری  
 سیرت اک شاہزادہ شان قدرت قادریؒ  
 زہد و تقویٰ اور عبادت جس کے پروانے بنیں  
 معرفت کی ایسی شمعہ شان قدرت قادریؒ  
 روشنی ملتی ہے جس سے قلب کو اور روح کو  
 شان بغدادی دلارا شان قدرت قادریؒ  
 خانوادہ غوث سے نسبت عقیدت فیض ہے  
 ہے یہ جنت کا قبلا شان قدرت قادریؒ  
 فیض قدرت پر بہت نازاں ہے ثاقب صابری  
 پیش کرتا ہے یہ تحفہ شان قدرت قادریؒ

راقم

محمد امان علی ثاقب صابری القادری

مؤلف

احوال حضرت سید شاہ قدرت اللہ قادری علیہ الرحمۃ

جگر گوشہ خانوادہ حضور غوث الاعظم رحمۃ اللہ علیہ

مرتبہ ڈاکٹر محمود صدیقی قادری قدرتی ایڈیٹر اردو نیوز سرولیس

ہجمنے کہ تا قیامت گل او بہار بادہ

سات حسنی قادری بزرگ ہستیاں ہندوستان میں تشریف لائے جو سب  
سیارات یافت اختر کے نام سے معنون کئے جاتے ہیں۔ جن کے ابر کرم سے  
ہند کا گوشہ گوشہ فیض یاب ہوا۔۔

حضرت ممدوح (قدرت اللہ شاہ) سے ۱۳ ویں واسطہ پر حضرت سید  
شاہ ابوالحسن قادری بیجاپوری ہیں، جو ان سات حسنی قادری بزرگوں میں سے  
ایک ہیں جب کہ بیسویں واسطہ پر حضرت سیدنا غوث الثقلین قطب الاقطاب  
غوث الاعظم سیدنا میراں محی الدین شیخ عبدالقادر جیلانی رحمۃ اللہ علیہ ہیں۔۔  
حضرت پیر سید شاہ قدرت اللہ قادری حسنی الحسینی قدس سرہ العزیز کے  
والد بزرگ وار کا اسم مبارک حضرت پیر سید شاہ غلام غوث قادری حسنی الحسینی  
قدس سرہ العزیز ہے اور آپ کے جد اعلیٰ کا نام حضرت پیر سید شاہ حبیب  
جیلانی حیدر و صفدر قادری قدس سرہ العزیز ہے۔ دونوں بزرگ وار کا مزار

مبارک حسینی علم، کو نچہ بواہیر میں واقع ہے حضرت قدرت اللہ شاہ کا اسم مبارک حضرت سید شاہ قدرت اللہ قادری حسنی الحسینی قدس سرہ العزیز ہے۔ آپ کی تاریخ پیدائش ۵ ربیع الاول ۱۳۱۳ھ ہے۔ آپ معرفت اور فیض کا سمندر تھے طالبان حق عقیدت اور محبت کے ساتھ آگے سر نیاز جھکاتے اور فیض حاصل کرتے۔ جو سائل آپ کے پاس حاضر ہوتا اس کا دامن آرزو آپ کے فیض سے مالا مال ہو جاتا تھا۔۔

آپ کا مزار پر انوار فیض کا سرچشمہ ہے اور آج بھی کوئی سائل آپ کے در سے محروم نہیں جاتا۔ آپ کی بارگاہ سے شکستہ دلوں کو تسکین کی دولت ملتی ہے اور مایوس اور نا کام دل اپنی مرادیں حاصل کرتے ہیں۔

آپ کا مزار مبارک بیرون فتح دروازہ مصری گنج احاطہ آستانہ عالیہ حضرت سید شاہ راجو محمد محمد الحسینی قدس سرہ العزیز میں واقع ہے جو زیارت گاہ خاص و عام ہے۔ زائرین بلا لحاظ مذہب و ملت حاضر آستانہ عالیہ ہو کر فیض و برکات حاصل کرتے ہیں۔ آپ کی ہمشیرہ سیدہ شہنشاہ بیگم صاحبہ (مرحومہ) زوجہ حضرت سید امیر علی شاہ قادری (جو آپ کے چچا زاد بھائی تھے) کے فرزند حضرت سید دستگیر علی شاہ قادری آپ کے جانشین اور سجادہ نشین ہیں جو رشتہ میں آپ کے حقیقی بھانجہ اور چچا زاد بھتیجہ ہیں۔

حضرت قبلہ کو اپنے والد بزرگوار سے بیعت حاصل تھی اور انہیں سے

آپ نے درس تصوف حاصل فرمایا۔

آپ کا حلیہ مبارک یوں تھا، میانہ قد، متناسب الاعضاء، گندی رنگ آنکھیں بڑی سرخی مائل، چہرہ کتابی، گردن متوسط، سینہ فراخ۔

کلاہ ترکی بہ سر، شیردانی ٹوئیڈ کی، تنگ موری کا سفید پانجامہ، کفش سلیم شاہی، کبھی شوز، اکثر ہوائی چپل زیر استعمال، ہیرے کی انگشتری زیب دہ انگشت۔

بہت کم گو، کم سخن، معارف حقائق بیان کرتے وقت پیشانی کے درمیان رگ ابھر آتی اور ایک باریک سرخ خط نمودار ہو جاتا۔ الفاظ کم معانی زیادہ۔

آپ پیدائشی ولی کامل اور صاحب دل بزرگ تھے۔ اپنی توجہ اور نظر سے قلوب کی اصلاح فرماتے تھے۔ مدعا عرض کرنے سے پہلے ہی شلوک اور شبہات رفع فرماتے جس کے کئی شواہد موجود ہیں۔ ایک مرتبہ موجودہ سجادہ نشین صاحب (دستگیر پاشاہ) کے والد صاحب قبلہ (حضرت سید امیر علی شاہ قادری) کو حضرت قبلہ حضور کریم صلی اللہ علیہ وسلم کی ذات اقدس کے بارے میں سمجھا رہے تھے۔ سجادہ صاحب کے ذہن میں خیال گزرا کہ حضرت قبلہ یہ فرمائیں گے۔ فوراً حضرت قبلہ نے ان کی طرف متوجہ ہو کر فرمایا ابھی تمہارے ذہن میں جو بات آئی اس کا جواب یہ ہے حیدر آباد کے اکثر علماء کرام اور مشائخ عظام آپ کی صحبت سے مستفید ہوتے اور مسائل، سلوک

میں آپ سے رجوع ہوتے۔ آپ سچے عاشق رسول صلی اللہ علیہ وسلم تھے۔ اکثر مجلس میں فرماتے کہ بہت ساروں نے خدا ہونے کا دعویٰ کیا۔ کسی نے خدا کو جبہ کے اندر ہے کہا اور کسی نے انا الحق کی صدا بلند کی لیکن کسی نے انا محمد کا دعویٰ نہیں کیا۔ جب کبھی حضور اکرم صلی اللہ علیہ وسلم کا ذکر فرماتے آپ کی آنکھوں سے اشک جاری ہو جاتے۔

ایک معزز خاتون نے، جو انگلش میڈیم اسکول کی پرنسپل اور مالکہ بھی ہیں نے کہا کہ صبح سویرے انہیں مدینہ طیبہ میں حضور صلی اللہ علیہ وسلم کی بشارت نصیب ہوئی اور حضور صلی اللہ علیہ وسلم نے فرمایا کہ سید قدرت اللہ شاہ کے آنسو ہم کو بے حد پسند ہیں اور وہ لا قیمت ہیں۔ موصوفہ نے اس بات کا اظہار حضرت قبلہ سے اس وقت کیا جب کہ مجلس میں کافی حضرات موجود تھے۔

ایک مجلس میں علامہ حضرت عبدالباقی صاحب شطاری قدس سرہ العزیز موجود تھے۔ کسی مسئلہ پر گفتگو ہوئی تو علامہ موصوف نے فرمایا یہ بات حضرت قبلہ ہی سمجھا پائیں گے۔ کیوں کہ ہمارا علم ظاہری ہے اور حضرت قبلہ علم باطنی پر عبور رکھتے ہیں۔

آپ کی مجلس کی خصوصیت یہ تھی کہ رات بھر جاگتے رہنے کے باوجود اکتاتے نہ تھے جب بھی آپ درس دیتے وہم و گمان کی اصلاح فرما دیتے۔ آپ کا طرز بیان انتہائی دل کش و دل نشین ہوتا۔ جہاں بھی تشریف لے

جاتے صاحب خانہ کے ذوق و مزاج کے مطابق ارشاد فرماتے۔ ایک مرتبہ نواب لطف الدولہ بہادر کے صاحبزادے نواب احمد یار جنگ بہادر کے مکان پر رات بھر توحید پر درس دیتے رہے۔

کہتے ہیں کہ نجیب الطرفین سادات کی نشانیوں میں سے ایک نشانی یہ ہے کہ ان پر آگ کا اثر نہیں ہوتا۔ چنانچہ کئی بار ایسا ہوا کہ حضرت قبلہ دھکتے انگاروں پر اپنے پیر رکھ دیئے لیکن آپ کے تلوؤں پر کوئی آبلہ نہیں آیا جس کا مشاہدہ تو اتر کے ساتھ کئی معتبر لوگوں نے کیا کہ آگ کا اثر آپ پر مطلق نہ ہوتا مرحوم سیٹھ عبدالستار عبدالغنی (سمنٹ والے) کے پاس ایک بکری تھی جو نہ حاملہ تھی اور نہ اس نے پہلے کبھی بچہ دیا تھا۔ حضرت قبلہ نے اس بکری کو دیکھ کر فرمایا کہ کیا یہ بکری دودھ دیتی ہے؟ تو سیٹھ صاحب نے کہا نہیں دوسرے روز سے بکری نے دودھ دینا شروع کیا۔

ایک مرتبہ حضرت قبلہ چہل قدمی کرتے ہوئے بیگم پیٹ سے گزر رہے تھے نواب دستگیر نواز جنگ مرحوم اور جناب میاں جانی صاحب وغیرہ ہمراہ تھے۔ آپ کی زبان پر حضرت عبدالقدوس گنگوہی کا فارسی کا یہ مصرع جاری تھا

آستیں برو کشیدہ ہچومکار آمدی

باخودی درخود تماشہ سوئے بازار آمدی

اچانک ایک ناگ سانپ حضرت کے پیر کے اوپر سے جسم پر چڑھ گیا



اور جسم کے اطراف تین مرتبہ چکر لگا کر سامنے پھن کاڑھے بیٹھ گیا آپ نے فرمایا کہ تجھ سے کیا ڈرنا ہے تیری صورت سے ڈرنا ہے۔ اتنا فرماتے ہی وہ سانپ پھن میں بچے کیسے چلتا بنا۔۔

دبیر پورہ کے ایک مکان میں بھانامتی کا اثر زوروں پر تھا۔ عالموں وغیرہ کے علاج سے عاجز ہو کر متاثرین حضرت قبلہ کے پاس رجوع ہوئے اور واقعات بیان کرتے ہوئے مکان چلنے کی درخواست کی۔ آپ ان کے ہمراہ مکان تشریف لے گئے۔ حضرت قبلہ کی نظر کرم کے باعث بھانامتی کا اثر زائل ہو گیا اور ان لوگوں کو کئی ماہ کی پریشانی سے نجات مل گئی۔

حضرت قبلہ کی دعا سے ایک نابینا شخص بینا ہو گیا اور ایک مفلوج خاتون طبیبہ چلنے پھرنے کے قابل ہو گئیں۔۔

حضرت قبلہ کے پاس مرید ہونے کے لیے کوئی رجوع ہوتا تو آپ استفسار فرماتے کہ ”دنیا“ کے واسطے مرید ہو رہا ہے یا ”اللہ“ کے واسطے؟ جواباً مرید ہونے والے سے یہ سن کر کہ ”اللہ“ کے واسطے مرید ہونا چاہتے ہیں تو مرید فرما لیتے اور فرماتے کہ میں نے تمہیں جناب پیر کے حوالے کیا۔

غوث الاعظم دسگیر کا اسم مبارک ہمیشہ آپ کے ورد زبان رہتا آپ فرماتے یاد رکھو جناب پیر کی محبت عین ذات کی محبت ہے۔

آپ نے ایک مرتبہ فرمایا ”عشق ایک آگ ہے جس کا کام

”معشوق“ کے علاوہ سب کچھ جلا کر خاک کر دینا ہے جب سب کچھ جل کر خاک ہو جاتا ہے اور دہم و گمان کی گنجائش ہی باقی نہیں رہتی یہی حقیقی بقا کا مقام ہے اور اب جو باقی رہے گا وہ اس کی ذات ہوگی یا اس کے صفات ہوں گے یا اس کے افعال ہوں گے یا اس معشوق حقیقی کے آثار ہوں گے۔ تم اور وہ ایک ساتھ نہیں رہ سکتے۔۔۔

حقیقت اپنی ذات سے حقیقت ہے حقیقت ہی سے شریعت ہے طریقت ہے معرفت ہے اور سب کچھ ہے۔ لیکن حقیقت کسی کی وجہ سے نہیں ہے اور کلمہ طیبہ کا اصل مفہوم یہی (حقیقت) ہے جس کا ادراک اور حصول بغیر فضل الہی کے محال ہے۔

آپ نے ایک مرتبہ فرمایا ”حضور اکرم صلی اللہ علیہ وسلم کے ارشادات پاک کو ”شریعت“ کہتے ہیں۔ آپ کے افعال و اطوار پاک کو ”طریقت“ کہتے ہیں۔ آپ کے انوار پاک کو ”معرفت“ کہتے ہیں اور آپ کے احوال پاک کو ”حقیقت“ کہتے ہیں جب کہ شریعت کا مقام ناسوت ہے، طریقت کا مقام ملکوت ہے۔ معرفت کا مقام جبروت ہے اور حقیقت کا مقام لاہوت ہے، آپ ہمیشہ ہر ایک سے خندہ پیشانی سے ملتے تھے بلا تخصیص مذہب و ملت تمام افراد آپ سے یکساں فیض پاتے اور ہر طبقہ و پیشہ کے افراد آپ سے رجوع ہوتے تھے۔

نماز اور روزوں کی پابندی آپ کا معمول تھا۔ اکثر نماز جمعہ مکہ مسجد میں اور نماز عصر و مغرب جامع مسجد چوک میں ادا فرماتے تھے۔

سخاوت کا یہ عالم تھا کہ جو کچھ آتا لٹا دیتے لوگ جب حضرت قبلہ کو نذرانے پیش کرتے تو فوراً غریبوں میں تقسیم کر دیتے۔ عیدین کے موقع پر آپ شہر کے مختلف محلہ جات میں تشریف لے جاتے اور غریب و نادار افراد بیوگان و مستحق حضرات کو کپڑے سلوایا کرتے اور کئی ایک بیوگان کی پرورش فرماتے تھے۔ طلباء کی تعلیم اور مستحق لڑکیوں کی شادیوں میں زور کثیر دے کر مدد فرماتے۔۔۔

حضرت قبلہ نے اپنے حقیقی بھانجہ و چچا زاد بھتیجہ حضرت سید دستگیر علی شاہ قادری فرزند حضرت سید امیر علی شاہ قادری کو ۲۶ رجب المرجب ۱۳۸۹ھ بروز پنجشنبہ بعد نماز مغرب خلافت سے سرفراز فرمایا اور رسم جانشینی بھی انجام دی۔ اس موقع پر حضرت علامہ سید شاہ عبدالباقی شطاری سید شاہ سعد الدین قادری صاحب سجادہ نشین درگاہ حضرت سید شاہ میراں حسینی قادری بغدادی لنگر حوض، حضرت شاہ حسینی میاں صاحب قبلہ نقشبندی سجادہ نشین درگاہ حضرت سید شاہ سعد اللہ حسینی نقشبندی، حضرت شاہ حبیب اللہ قادری الحاج مولانا محمد منیر الدین صاحب خطیب مکہ مسجد، مولوی سید جنید اللہ شاہ قادری مولوی سید پیر محمد الدین شاہ قادری المعروف مرشد پاشاہ صاحب قبلہ، مولوی پیر سید موسیٰ

شاہ قادری المعروف انور پاشاہ صاحب، مولوی سید شاہ حیدر الدین حسینی صاحب چشتی سجادہ نشین، حضرت شاہ راجو محمد محمد الحسینی ڈاکٹر عبدالستار خاں صاحب خلیفہ حضرت محدث دکن عبداللہ شاہؒ، جناب خالد انصاری صاحب آئی اے ایس اور دیگر ممتاز مشائخ عظام و علماء کرام کے علاوہ وابستگان سلسلہ کی کثیر تعداد موجود تھی۔۔۔

حضرت پیر قدرت اللہ شاہ قادری کے جانشین و سجادہ نشین حضرت سید دنگیر علی شاہ قادری ساکن مکان نمبر 643/1 - 3 - 19 کمہاواڑی مصری گنج حیدر آباد ( فون نمبر 4416907 ) سے آج بھی لوگ اسی طرح فیض حاصل کر رہے ہیں۔ جس طرح حضرت مدوح سے حاصل کیا کرتے تھے۔ آپ حضرت قبلہ کی طرح نہایت کم گو اور سادگی کا پیکر ہیں۔ حضرت قبلہ نے مجرد زندگی بسر فرمائی آپ کا کوئی مکان نہ تھا اکثر آپ چچا زاد برادر مریدین معتقدین کے یہاں قیام فرماتے تھے۔ ہر ایک کو یہ آرزو رہتی کہ حضرت قبلہ ان ہی کے ہاں قیام فرمائیں۔ آپ صاحب خانہ کے آرام کا بہت خیال رکھتے تھے اور کسی قسم کی تکلیف نہ ہونے دیتے۔۔۔

حضرت قبلہ کی صحت کی ناسازی کی بناء پر مریدین و معتقدین نے طبی معائنے کے لیے ڈاکٹروں کے ہاں رجوع کیا چنانچہ آپ ۸ ذی قعدہ ۱۳۸۸ھ کو گورنمنٹ سیول ہسپتال قلعہ گوکلنڈہ میں شریک ہوئے۔ مہتمم دواخانہ ڈاکٹر

عبدالسلام اور ڈاکٹر سنہا معالج تھے۔ ۱۵ صفر المظفر ۱۳۸۸ھ کو علاج ختم ہوا اور آپ دواخانہ سے واپس تشریف لائے لیکن صحت کی خرابی کا سلسلہ چلتا رہا، حضرت نے بہ عمر ۸۰ سال دواخانہ عثمانیہ حیدرآباد میں ۲۳ ذی قعدہ ۱۳۹۲ م ۲۰ دسمبر ۱۹۷۳ بروز پنجشنبہ بوقت ساڑھے آٹھ بجے صبح حوائج ضروریہ سے فراغت فرما کر بستر پر تشریف فرما ہوئے اور دودھ نوش فرمایا اور کلمہ شریف کا ورد فرماتے ہوئے بستر پر لیٹ گئے اور خدا حافظ فرماتے ہوئے واصل بحق ہوئے۔ (انا لله وانا الیہ راجعون) --

حضرت سیدنا غوث اعظم نے ارشاد فرمایا کہ میرا حقیقی جانشین روشن ضمیر ہوگا اور یہ سلسلہ تا قیامت جاری رہے گا۔ حضرت کے اس ارشاد کی زندہ نظیر حضرت پیر سید قدرت اللہ شاہ قادری تھے جو بلاشبہ دور حاضر کی عظیم صوفی بزرگ ہستی تھے۔ آپ کے بے شمار کشف و کرامات لا تعداد انسانوں کی زبانوں پر ہیں۔

حضرت قبلہ کی ایک خصوصیت تھی کہ جو بھی اللہ دعا حاضر خدمت ہوتا اور آپ پیران پیر کا وسیلہ دیتے تو اس کی حاجت فوری برآتی اور اگر آپ مدعا سن کر خاموشی اختیار فرماتے تو کام تاخیر سے ہوتا۔

عرس کی تقاریب ہر سال ۲۳ ۲۴ اور ۲۵ ذی قعدہ کو منائی جاتی ہیں۔ --

## مناقب

مرے دل کا ارمان ہیں قدرت اللہ  
تصور میں مہمان ہیں قدرت اللہ

جگر گوشہ شاہ مشکل کشا ہیں  
مصائب کا درمان ہیں قدرت اللہ

یہ ہیں دلبر غوث اعظم شہنشاہ  
محمد کا احسان ہیں قدرت اللہ

خوشا بخت ہاتھوں میں ہے ان کا دامن  
کہ عزت کا سامان ہیں قدرت اللہ

بہاریں طواف اس کا کرتی ہیں ہر دم  
علی کا گلستان ہیں قدرت اللہ

ہماری عقیدت ہوئی ان سے روشن  
حسین شمع ایمان ہیں قدرت اللہ

یہ دامن گرفتہ بہت مطمئن ہیں  
سبھی تم پہ قربان ہیں قدرت اللہ

خزانہ ہے نسبت کا دامن میں جب سے  
مصائب سب آسان ہیں قدرت اللہ

بڑے علم والے بھی سب معترف ہیں  
ضیا بار عرفان ہیں قدرت اللہ

مقدر کا اپنی سکندر ہے بے شک  
وہ جس پر مہربان ہیں قدرت اللہ

ہیں سرشاراب دِشگیر مکرّم  
دل و روح کی جان ہیں قدرت اللہ

نگاہ کرم پر ہے ثاقب بھی نازاں  
شہ غوثؒ کی شان ہیں قدرت اللہ



میرے دل میں ہے تقاضا قدرت اللہ شاہ کا  
مجھ کو مل جائے نظارا قدرت اللہ شاہ کا

اپنی قدرت کا انہیں مظہر بنایا ہے خدا  
سو سہاروں کا سہارا قدرت اللہ شاہ کا

بے شبہ آئینہ قدرت نظر آیا اسے  
جس نے دیکھا ہے سراپا قدرت اللہ شاہ کا

یہ بظاہر تھے قلندر درحقیقت تھے قطب  
اس لیے بجتا ہے ڈنکا قدرت اللہ شاہ کا



اب بھی کب اہل نظر سے ان کا جلوہ دور ہے  
گو بنا ہے وصل پر دا قدرت اللہ شاہ کا

چشم دل روشن ہوئی ہر ایک کی ان کے طفیل  
ایک جلو تھا نیارا قدرت اللہ شاہ کا

پھر کہاں قسمت کی بیداری میں فرق آئے کوئی  
جب رہے دل میں اجالا قدرت اللہ شاہ کا

جس کے ہاتھ آیا وہی آماجگاہ فیض ہے  
وہ جو دامن کا کنارہ قدرت اللہ شاہ کا

مسکرا اٹھے گی قسمت حشر کے میدان میں  
جب ادھر ہوگا اشارا قدرت اللہ شاہ کا

یا الہی منقبت ہے یہ تیرے محبوب کی  
کچھ ملے صدقہ اتارا قدرت اللہ شاہ کا

جانشین ہیں آپ کے اب دستگیر قادری  
ہے نمایاں ان میں جلوا قدرت اللہ شاہ کا

دونوں عالم میں رہے گا اس کا ثاقب سرفراز  
جس کے سر میں بھی ہے سودا قدرت اللہ شاہ کا



ضیائے عترت خیر الوری میاں قدرت  
بہار گلشن غوث الوری میاں قدرت

بنایا حق نے انہیں اپنا مظہر قدرت  
عظیم وارث مشکل کشا میاں قدرت

ہزار قلب و نظر ان پہ ہم نثار کریں  
حسین لخت دل فاطمہ میاں قدرت

حضور غوثؒ کے نور نظر وسیلہ حق  
گناہگاروں کا اک آسرا میاں قدرت

وہ جس کے ہاتھ میں آیا ہے آپ کا دامن  
کرے گا ناز وہ روز جزا میاں قدرت

ضیائے بزم ولایت حسین گل عرفاں  
چراغ روشن راہ ہدی میاں قدرت

عجیب شان کے روشن ضمیر مرد خدا  
حسین رہبر راہ صفا میاں قدرت

زمین پہ رہ کے نظر عرش کے فراز پہ تھی  
جمال ذات کا اک آئینہ میاں قدرت

رہے گا اوج پہ میرے نصیب کا تارا  
رہے جمال نظر میں سدا میاں قدرت

زمانہ ہند میں اب اور کیا سے کیا ہوگا  
نہیں ہے آپ سے کچھ بھی چھپامیاں قدرت

وجود امت مسلم کے سامنے ہے بھنور  
نہیں ہے خوف کہ ہیں ناخدا میاں قدرت

خدا کے واسطے بھر دیجئے مرا دامن  
حضور غوثؒ کا ہے واسطہ میاں قدرت

نگاہ ناز ہو ثاقب کے حال پر اللہ  
کہ ایک یہ بھی ہے مدحت سرا میاں قدرتؒ



فیض ہوگا پھر دوبالا قدرتؒ اللہ پیر کا  
گر رہے دل میں اجالا قدرتؒ اللہ پیر کا

غوث اعظم دنگیر دو جہاں کے ہیں پیر  
فیض کا جاری ہے دریا قدرتؒ اللہ پیر کا

ہے وہ قسمت کا سکندر اور مقدر کا دھنی  
جس کے سر میں بھی ہے سودا قدرت اللہ پیر کا

اس کی قسمت کا ستارا ہوگا روشن حشر تک  
جس کی نظروں میں ہے جلو قدرت اللہ پیر کا

بندگی کی منزل مقصود پالے گا وہی  
جو بھی قسمت سے ہے شیدا قدرت اللہ پیر کا

چاہئے چشم بصیرت ان کے جلوؤں کے لیے  
چاہتا ہے جو نظارا قدرت اللہ پیر کا

اپنی قسمت کی بلندی کا بیان کیا ہو سکے  
گر ہو اس جانب اشارا قدرت اللہ پیر کا

دشگیر ذی کرم کے ساتھ ان کا فیض ہے  
اب یہی تو ہیں سراپا قدرت اللہ پیر کا

دامن مقصود بھر جائے گا ان کے فیض سے  
لیں گے ہم صدقہ اتارا قدرت اللہ پیر کا

ثاقب خوش بخت کا یوں ناز کرنا ہے بجا  
ہر قدم پر ہے سہارا قدرت اللہ پیر کا



غوث کا اک شاہزادہ قدرت اللہ پیر ہیں  
قادریت کا اجالا قدرت اللہ پیر ہیں

فاطمہ مولا علی حسنین ان کے ساتھ ہیں  
نسبتوں کا اک ہمالا قدرت اللہ پیر ہیں

ان کی چشمان کرم کا زاویہ ہے اس طرف  
میری قسمت کا اجالا قدرت اللہ پیر ہیں

آپ کے دم سے ہزاروں کو ملی ہے روشنی  
معرفت کا اک ستارا قدرت اللہ پیر ہیں

ان کے صدقے میں ملی ہے نسبت غوث الوریؒ  
ان کے دامن کا کنارا قدرت اللہ پیر ہیں

آپ کی روشن ضمیری کا زمانہ معترف  
قدرت حق کا سراپا قدرت اللہ پیر ہیں

رحمت سرکار دو عالم رحمت پروردگار ﷺ  
بے سہاروں کا سہارا قدرت اللہ پیر ہیں

دامن نسبت سے ہم کو یہ یقین حاصل ہوا  
روز محشر اک بھروسا قدرت اللہ پیر ہیں

اس کے شاہد ہیں حکیم و حضرت عبدالجلیل  
غوثیث کا ایک جلوا قدرت اللہ پیر ہیں

دشگیر ذی کرم کی جانشینی مرحبا  
یہ کنارا اور دریا قدرت اللہ پیر ہیں

اپنے دامن کو پیارے در پہ ثاقب آ گیا  
 ناز کرتا ہے کہ داتا قدرت اللہ پیر ہیں



مرے قادری یاد قدرت پیّا بس  
 جو ہیں اپنے دلدار قدرت پیّا بس

شہ غوث اعظمؒ کے ہیں وہ پیارے  
 کرم کے ضیا بار قدرت پیّا بس

رسول خدا کی عنایت کے حامل  
 وہ تنویر انوار قدرت پیّا بس

مہربان ہے ان پہ قادر کی قدرت  
 وہ دانائے اسرار قدرت پیّا بس

مری رہنمائی کو دنیا و دیں میں  
 یہ سلطان ابرار قدرت پیّا بس



لٹیرے عقیدت کے پھیلے ہیں ہر سو  
ہوں ان کا وفادار قدرت پیّا بس

کوئی مہرباں ہو نہ ہو ذکر کیا ہے  
عنایات سرکار قدرت پیّا بس

مرا بخت روشن ہے ان کے کرم سے  
یہ سالار ابرار قدرت پیّا بس

کرم شامل حال ہے شاہ دیں کا  
یہ مقبول دربار قدرت پیّا بس

چلے آئے نزع کے وقت سرکار  
تمہارا وہ دیدار قدرت پیّا بس

تمنائیں سب پھولتی ہی رہیں گی  
ہیں ابر گہر بار قدرت پیّا بس

مست کے عالم میں نغمہ ہے لب پر  
ہدایت کا مینار قدرت پیّا بس

سلامت رہیں دستگیر مکرم  
کہ ہیں ان کے لدار قدرت پیّا بس

یہ دل ان کا ہو کر ہے مسرور ثاقب  
دلوں کے خریدار قدرت پیّا بس

☆☆☆

نظر میں اپنی نظارا ہے شاہ قدرتؔ کا  
دل و جگر میں اجالا ہے شاہ قدرتؔ کا

حضور غوثؒ کے نور نظر ہیں دلبر ہیں  
زبان خلق پہ چرچا ہے شاہ قدرتؔ کا

وہ بزم خلد میں مسرور جلوہ آرا ہیں  
مزار پاک تو پردا ہے شاہ قدرتؔ کا

سرور و کیف کا عالم عجیب ہوتا ہے  
زباں پہ نام جب آتا ہے شاہ قدرتؒ کا

جہاں کے سارے سہاروں سے بے نیاز ہیں ہم  
ہمیں جو ایک سہارا ہے شاہ قدرتؒ کا

وہ جس کے ہاتھ میں آیا ہے دامن نسبت  
وہ خوش نصیب پیارا ہے شاہ قدرتؒ کا

خدا کے فضل و کرم کا وہ ہو گیا حقدار  
وہ سر میں جس کے بھی سودا ہے شاہ قدرتؒ کا

ہمارے واسطے کافی ہیں دستگیر علی  
زہے نصیب دلارا ہے شاہ قدرتؒ کا

میں ان کے درکار گدا بن کے شاد ہوں ثاقب  
یہ فیض بھی تو نرالا ہے شاہ قدرتؒ کا

نازاں ہے جن پہ بندگی حضرت قدرت اللہ ہیں  
اب اپنی شمع زندگی حضرت قدرت اللہ ہیں

مظہر شان قادری حضرت قدرت اللہ ہیں  
اک غم گسار بے کسی حضرت قدرت اللہ ہیں

وارث حضرت علیؑ، غوث الواریؒ کے نازنین  
پیر طریق قادری حضرت قدرت اللہ ہیں

ان کے وجود کا طواف کرتی ہے خود ہی روشنی  
کیا شک ہے شمع آگہی حضرت قدرت اللہ ہیں

نازش عالمان دیں رہبر عارفان حق  
قابل ناز ہر ولی حضرت قدرت اللہ ہیں

مہکی ہے بوئے معرفت دکن کی سرزمین پر  
باغ بتول کی کلی حضرت قدرت اللہ ہیں

ان کی نگاہ فیض سے کھلتے ہیں باغ دل کے گل  
ہر آرزو کی زندگی حضرت قدرت اللہ ہیں

جادہ مستقیم سے ہرگز نہ ہٹ سکیں گے ہم  
اب بھی تو بہر رہبری حضرت قدرت اللہ ہیں

ہے کاملوں کو اعتراف اس دور آخرین میں  
پیر یہ پیر واقعی حضرت قدرت اللہ ہیں

اب دستگیر ذی کرم نائب قدرت اللہ ہیں  
اب ان کے دل کی روشنی حضرت قدرت اللہ ہیں

افضل ہیں ان کے شاد کام فیض خلافت یافتہ  
محمود کی بھی سرخوشی حضرت قدرت اللہ ہیں

اترا رہا ہے ثاقب قادری ان کے فیض پر  
بے شک وہ حسن شاعری حضرت قدرت اللہ ہیں

بے شبہ میاں قدرت اللہ کی قدرت ہیں  
 حسنین کے دلبر ہیں سرکار کی عترت ہیں

ہم ناز مقدر پر جتنا بھی کریں کم ہے  
 یہ غوث دو عالم کے دامن کی نسبت ہیں

یہ غوث کے شہزادے سرتاپا کرامت ہیں  
 یہ فائز جنت ہیں یہ صاحب عظمت ہیں

دنیا سے رہے چھپ کر اللہ سے ہیں واصل  
 یہ حسن طریقت ہیں یہ شمع ہدایت میں

کب کوئی بھلا ان کا پہچان سکے رتبہ  
 یہ خلد مکانی ہیں شہباز حقیقت ہیں

جب ہاتھ میں دامن ہے کیا فکر و الم ہم کو  
 ہم ایسے غریبوں کی تقدیر کی دولت ہیں

اوصاف بھلا ان کے کیا ہم سے بیاں ہوں گے  
تنویر ولایت ہیں تصویر کرامت ہیں

اب ساقی میخانہ ہیں حضرت دستگیر  
یارب یہ سلامت ہوں یہ نائب حضرت ہیں

کیا پیش کرے مفلس اب خدمت قدرت میں  
ثاقب کے یہی مصرعے گلہائے عقیدت ہیں



اپنے دل کے مکیں ہیں قدرت پیّا  
آپ جنت نشین ہیں قدرت پیّا

دل کی نظریں یہی سوچتی رہیں  
دیکھو کتنے حسین ہیں قدرت پیّا

غوث اعظم پیّا کے ہیں لخت جگر  
غوثیت کے نگین ہیں قدرت پیّا

ناز کرتی ہے دکن کی یہ سرزمین  
قادری نازنین ہیں قدرت پیّا

میری نظر عقیدت نے ڈھونڈھا بہت  
آپ سے تو نہیں ہیں قدرت پیّا

مرقد شاہ والا کے مشتاق دید  
آسمان اور زمیں ہیں قدرت پیّا

آپ کے در پہ ہے سب کی نظریں لگی  
آپ سب کے معین ہیں قدرت پیّا

قدرت اللہ کو شان قدرت ملی  
مرحبا شاہ دیں ہیں قدرت پیّا

یہ چمن پھولتا ہی رہے گا سدا  
آپ اس کے امیں ہیں قدرت پیّا



دنگیر علی مل گئے ہیں ہمیں  
آپ کے جانشین ہیں قدرت پیّا

ان کے دم سے ہمیں سرفراز ملی  
ساری خوشیاں یہیں ہیں قدرت پیّا

بھیک دامن کو ملتی رہے گی سدا  
اپنے دل کا یقین ہیں قدرت پیّا

آپ کا وصف ثاقب بیاں کیا کرے  
فکر و دل شرمگین ہیں قدرت پیّا



ولایت کے سلطان قدرت پیّا ہیں  
بہار گلستان قدرت پیّا ہیں

یہی ہے مقدر کی مرج اپنی  
جو ہم پر مہربان قدرت پیّا ہیں

یہ عزت یہ دولت یہ سب کچھ ملا ہے  
دئے جب ہے دامن قدرت پیّا ہیں

وہی ہیں خدا تک رسائی کا ساماں  
ہزاروں کے ارمان قدرت پیّا ہیں

خدا اور نبیؐ کا ہے جلوا نظر میں  
تمہارے ہی فیضان قدرت پیّا ہیں

زمانے کے درد و الم ہیں پشیمان  
ہمارا جو درمان قدرت پیّا ہیں

ولی کی نظر لوح محفوظ پر ہے  
دلیل اور برہان قدرت پیّا ہیں

تصدق میں خواجہؒ و غوث الوریؒ کے  
ضیا بار عرفان قدرت پیّا ہیں

مری فکر روشن مرا دل ہے روشن  
خیالوں میں مہمان قدرت پیّا ہیں

بہت مطمئن ہیں غلامانِ نسبت  
کہ اپنے نگہبانِ قدرت پیّا ہیں

زمین دکن ناز کرتی ہے ان پر  
بہاروں کا عنوانِ قدرت پیّا ہیں

ہر اک اہلِ عرفان یہ جانتا ہے  
مرے غوثؒ کی شانِ قدرت پیّا ہیں

ہم اس دُشگیرِ علی کے تصدّق  
کہ اس یار کی جانِ قدرت پیّا ہیں

بہت ناز کرتا ہے ثاقبؒ سا کمر  
کہ عزت کا سامانِ قدرت پیّا ہیں

حضور قدرت پیّا کی دیکھو یہاں جو محفل بھی ہوئی ہے  
ہزار بازو کو اپنے کھولے خدا کی رحمت کھڑی ہوئی ہے

ہے خانوادہ علی کی عظمت، ہے نسبت غوثؒ کا یہ فیضان  
کہ قدرت اللہ کے آستان پر ہر ایک گردن جھکی ہوئی ہے

ازل سے تا ابد نبی ہیں فیوض و برکات کا اجالا  
ولی کی ذات و حیات اقدس خدا کی شمع بنی ہوئی ہے

یہ قادری گلستاں ہمارا مہک رہا ہے دمک رہا ہے  
یہ غوث اعظمؒ کا سب کرم ہے کہ بات اب تک بنی ہوئی ہے

نبی کے لطف و کرم سے بے شک ملا ہمیں دامن ولایت  
کہ قدرت اللہ پیّا کے ہاتھوں ہماری بگڑی ہوئی ہے

یہ یاد کی بزم اللہ اللہ ہے ان کے لطف و کرم کا صدقہ  
کہ آرزوں کی اپنی کھیتی اسی کے صدقے ہری ہوئی ہے

نہیں ہے دنیا کا خوف ہم کو نہیں ہے عقبی کا خوف ہم کو  
یہ نسبت قادری سے اپنی ہر ایک گردن انھی ہوئی ہے

رہیں سلامت یہ دستگیر اب کہ رونق گلستاں یہی ہیں  
انہیں کے دم سے یہ کشت نسبت ہری ہوئی ہے بھری ہوئی ہے

غلامی اولیائے اکرم پہ جان و دل سے فدا ہے ثاقب  
کہ نعت اور منقبت کی دولت جو اس کی قسمت لکھی ہوئی ہے



ایمان و دل کی روشنی حضرت قدرت اللہ ہیں  
پر فیض شمع زندگی حضرت قدرت اللہ ہیں

حضرت غوث پاک سے آپ کو روشنی ملی  
راز درون آگہی حضرت قدرت اللہ ہیں

عشق نبی نے آپ کو بخشی ہیں سرفرازیاں  
قادری شان کے ولی حضرت قدرت اللہ ہیں

قادری باغ کی بہار دکن کی سرزمین پر  
اک پیر ناز واقعی حضرت قدرت اللہ ہیں

کہتا ہے دل کہ آپ بھی تنویر و نواز ہیں  
عظمت شان قادری حضرت قدرت اللہ ہیں

وابستگان ناز کو تسکین ہے سرور ہے  
اک غم گسار بے کسی حضرت قدرت اللہ ہیں

عزت بیکراں ملی قادری فیض کے طفیل  
توقیر شان بندگی حضرت قدرت اللہ ہیں

زندہ ہیں سب روایتیں آج بھی ان کے فیض کی  
نازش دستگیر علی حضرت قدرت اللہ ہیں

دامن دل میں بھیک آج ثاقب کو مل ہی جائے گی  
عرس کی بزم کے نخی حضرت قدرت اللہ ہیں

ولایت کا تارا ہیں سرکار قدرتؔ  
دلوں کا اجالا ہیں سرکار قدرتؔ

شہ غوث اعظم کے نور نظر ہیں  
علی کا دلارا ہیں سرکار قدرتؔ

وہ جن سے بجا قادریت کا ڈنکا  
وہی شاہزادہ ہیں سرکار قدرتؔ

زہے معرفت ناز کرتی ہے جن پر  
وہ عارف نیارا ہیں سرکار قدرتؔ

غلامان دکن کو ہے ناز اس پر  
خدا کا پیارا ہیں سرکار قدرتؔ

مرادوں کی جھولی بھری جا رہی ہے  
سخاوت کا دریا ہیں سرکار قدرتؔ

یہ دولت یہ عزت یہ سب سرفرازی  
تمہارا اتارا ہیں سرکار قدرتؑ

سلامت رہیں دستگیر زمانہ  
تمہارے خلیفہ ہیں سرکار قدرتؑ

خلیلؑ اور افضلؑ و محمود ہیں پر ناز  
نبی ﷺ کا نواسا ہیں سرکار قدرتؑ

نہیں دین و دنیا میں کچھ خوف ثاقبؑ  
ہمارا سہارا ہیں سرکار قدرتؑ



عرفان حق کے رہبر سرکار قدرتؑ اللہ  
حسینؑ کے ہیں دلبر سرکار قدرتؑ اللہ

تنویر حسن انور سرکار قدرتؑ اللہ  
آل نبی کے اندر سرکار قدرتؑ اللہ



غوث الوری کے مظہر سرکار قدرت اللہ  
ہیں قادری سراسر سرکار قدرت اللہ

زہد و ودع کی کرنیں ان میں تھیں جلوہ فرما  
شان ولا کے پیکر سرکار قدرت اللہ

اللہ اور نبی کی مرضی تھی ان کی ثروت  
تھے اپنے بندہ پرور سرکار قدرت اللہ

وہ دستگیر ان کے یہ دستگیر ان کے  
فیضان کا سمندر سرکار قدرت اللہ

ہم آج شادماں ہیں جلوے نظر میں بھر کر  
ہیں آج دل کے اندر سرکار قدرت اللہ

ہم آپ کے کرم سے بے شبہ بن گئے ہیں  
تقدیر کے سکندر سرکار قدرت اللہ

یارب رہیں سلامت یہ دستگیر ان کے  
سایہ ہیں بن کے سر پر سرکار قدرت اللہ

مدح سرائی میں یوں سرشار و شادمان ہے  
ثاقب سا ایک کمتر سرکار قدرت اللہ



میرے دل میں ہے عقیدت قدرت اللہ پیر کی  
مل گئی تنویر نسبت قدرت اللہ پیر کی

غوث اعظم سرور کل اولیاء کے دلربا  
قدر داں ہے خود ولایت قدرت اللہ پیر کی

ان کے چشم فیض سے قسمت مری روشن ہوئی  
حسن ایماں ہے محبت قدرت اللہ پیر کی

وہ مقدر کا سکندر اور اس سے بھی سوا  
جس کو حاصل ہے حمایت قدرت اللہ پیر کی

ہم عصر علماء مشائخ اور عقیدت کے دہنی  
جانتے ہیں سب فضیلت قدرت اللہ پیر کی

جانتے ہیں مرشد و افضل حسین عبد الجلیل  
کیسی تھی وہ شان قدرت قدرت اللہ پیر کی

ہر تصور اور تخیل سے سوا ہے مرتبہ  
اس قدر اونچی ہے عظمت قدرت اللہ پیر کی

مرتبہ عظمت کا ان کی جانتے ہیں بس وہی  
مل گئی ہے جن کو صحبت قدرت اللہ پیر کی

اب ہمارے درمیاں ہیں دستگیر کے دستگیر  
ان کو حاصل ہے نیابت قدرت اللہ پیر کی

یہ سلامت ہوں سلامت با کرامت حشر تک  
لے کے اپنے ساتھ برکت قدرت اللہ پیر کی

اولیاء اللہ کا مدحت سرا ثاقب بنا  
ساتھ اس کے ہے کرامت قدرت اللہ

## منقبت

برملا ہیں فضل رحماں قدرت اللہ قادریؒ

عترت شاہ رسولاں قدرت اللہ قادریؒ

شاہکار شیر یزداں قدرت اللہ قادریؒ

انبساط شاہ جیلاں قدرت اللہ قادریؒ

شمعہ بزم ولایت فیض بخش سالکاں

تاجدار اہل عرفاں قدرت اللہ قادریؒ

دور حاضر کے علماء اور مشائخ معرف

شان عظمت ، شان جاناں قدرت اللہ قادریؒ

نازش اہل تصرف ، نازش روشن ضمیر

بے شبہ تھے ناز دوراں قدرت اللہ قادریؒ

سادگی حسن قلندر بن کے ان پر تھی نثار

قادری شمع فروزاں قدرت اللہ قادریؒ

قطبیت اور غوثیت کی شان تھی ان میں عیاں  
 قادریت میں نمایاں قدرت اللہ قادریؒ

کرتی ہیں اس کا بہاریں سرنگوں ہو کر طواف  
 گلستان صد بہاراں قدرت اللہ قادریؒ

ان کی محفل کو سجانے والے ہوتے ہیں دھنی  
 بالیقین ہوتے ہیں مہماں قدرت اللہ قادریؒ

ان عبدالقادر صاحب قدرت کے قدرت آپ ہیں  
 کیوں کریں ہم فکر دوراں قدرت اللہ قادریؒ

دستگیر ذی کرم ہیں اب ہمارے درمیاں  
 ان کی عظمت کا ہیں سماں قدرت اللہ قادریؒ

فکر کیا آئے ہمارے پاس بے ثاقب صابری  
 اپنی ہر مشکل کا درماں قدرت اللہ قادریؒ



احوال عظمت و رفعت حضرت پیر طریقت سید

شاہ قدرت اللہ صاحب قادری علیہ الرحمہ

ماخوذ از کتاب فیضان قدرت مرتبہ جناب محمد رضوان اللہ

یزدانی صاحب نقشبندی و قادری

حضرت العلامة مولانا قاضی محمد عطاء اللہ نقشبندی قادری قبلہ

خليفة حضرت سیدہ شاہ قدرت اللہ قادری قبلہ

(صحیح دائرۃ المعارف العثمانیہ) کے چشم دید واقعات

(۱) میں اور میری والدہ محترمہ حج بیت اللہ کو جانے سے قبل حضرت

قبلہ سے رجوع ہوئے۔ حضرت قبلہ سے عرض کیا کہ میں نے اب تک طویل

سفر نہیں کیا اور والدہ صاحبہ بھی ساتھ ہیں ان کی خدمت میں کوئی کوتاہی نہ

ہونے پائے۔ تب حضرت قبلہ فرمائے۔ ”تم جا نہیں رہے ہیں بلکہ بلوائے

گئے ہیں بلانے والا اہتمام کر کے بلاتا ہے۔“ راستے میں والدہ صاحبہ کی

طبیعت خراب ہو گئی قافلہ کے چند لوگ خدمت کئے پھر جہاز میں طبیعت

خراب ہوئی تین دن بے ہوش رہے۔ تیسرے دن حضرت سید عبد اللہ شاہ

نقشبندی قادری قبلہ خواب میں تشریف لائے۔ پھر سید شاہ قدرت اللہ

قادری قبلہ تشریف لائے اور فرمائے پریشان مت ہو، کچھ غنودگی اور کچھ بیداری مجھ پر طاری تھی۔ اس کے بعد والدہ محترمہ کا مزاج ٹھیک ہو گیا۔ پھر ایسا حج بیت اللہ میں بھی ہوا۔

(۲) حضرت علامہ مولانا مفتی محمد رحیم الدین صاحب شیخ الجامعہ نظامیہ وسابق منتظم کو ایک پھنسی ہو گئی تھی۔ جب آپریشن کے بعد بھی تکلیف کم نہ ہوئی تب قاضی صاحب نے حضرت قبلہؒ ہے ہیں، کہہ کر حضرت قبلہؒ حضرت مفتی محمد رحیم الدین صاحبؒ کے گھر تشریف لے آئے۔ حضرت قبلہؒ نے حضرت مفتی صاحب کی مزاج پر سی کر کے کچھ پڑھ کر دم کیا۔ پانچ منٹ ہی میں تکلیف بالکل دور ہو گئی۔

(۳) قاضی محمد عطاء اللہ صاحب ایک مرتبہ غار حرا کے پاس بیٹھے ہوئے تھے، تھکن کا غلبہ تھا کہ یکا یک ملاحظہ فرماتے ہیں کہ حضرت قبلہؒ جلوہ افروز ہوئے اور چھوٹی طعام چینی کی رکابی میں کھانا اور دال ملا کر اپنے دست مبارک سے کھلائے۔ یہ واقعہ بیداری میں ہوا۔ مزاج میں ایک مستی کی کیفیت رہی اور حضرت قبلہؒ کے وصال کے بعد ۶ سال تک یہ کیفیت طاری رہی۔

(۴) حضرت ابو الوفاء صاحب قبلہؒ سخت علیل ہو گئے تھے۔ انکا کا مرض لاحق ہو گیا تھا، جسم پھول گیا تھا، بات چیت بہت کم کیا کرتے تھے آپ کے مریدین و معتقدین سورہ انعام کا سات روزہ ختم کر رہے تھے ختم کے دن

حضرت قبلہؒ کو مدعو کیا گیا اور دعوت کا انتظام بھی تھا۔ قاضی محمد عطاء اللہ صاحب فرماتے ہیں کہ مسجد چوک میں ذکر میں مشغول تھا کہ حضرت قبلہؒ تشریف لائے اور فرمائے کہ ”تم بھی چلو“ اس وقت میرے اور مولانا ابوالوفا صاحب قبلہؒ کے تعلقات کشیدہ تھے۔ لیکن حضرت قبلہؒ فرمائے کہ ”اگر تم نہیں چلے تو میں بھی نہیں جاؤں گا۔“ حضرت قبلہؒ کے فرمانے پر میں حضرت قبلہؒ کے ساتھ مولانا ابوالوفا صاحبؒ کے گھر گیا۔ مولانا ابوالوفا صاحب نے اشارہ سے حضرت قبلہؒ کو پلنگ پر تشریف رکھنے کے لئے کہا تین چار مرتبہ اشارہ کرنے کے بعد عبدالستار خان صاحب عرض کئے کہ آپ پلنگ پر تشریف رکھئے۔ تب حضرت قبلہؒ تشریف فرما ہوئے۔ مولانا ابوالوفا صاحب قبلہؒ نے اپنے دونوں ہاتھ اٹھا کر حضرت قبلہؒ کے ہاتھ تھام لئے ہم سب لوگ دیکھ رہے تھے۔ حضرت مولانا ابوالوفا صاحبؒ و حضرت قبلہؒ ایک دوسرے کے ہاتھ تھامے ہوئے تھے حضرت سید شاہ قدرت اللہ قادری قبلہؒ فرمائے کہ ”تمہارا منشاء وطن جا کر آنا ہے جا کر آئیں گے حج کو جانا ہے جا کر آئیں گے بچوں کا انتظام کرنا ہے انشاء اللہ ہو جائیگا“۔ مفتی مخدوم بیگ صاحب قبلہؒ کے تین صاحبزادے ۱۔ ابوبکر ہاشمی صاحب (صحیح دائرۃ المعارف العثمانیہ) ۲۔ ابراہیم خلیل ہاشمی صاحب مفتی جامعہ نظامیہ، شیخ الفقہ ۳۔ عمر فاروق ہاشمی (صحیح دائرۃ المعارف العثمانیہ) جن کی ابھی شادیاں بھی نہیں ہوئی تھیں اور نہ



کہیں ملازم ہوئے تھے، ان کے انتظامات پیش نظر تھے، حضرت قبلہؒ نے کہا ان تینوں کا انتظام بھی ہو جائیگا۔ لہذا مولانا کو صحت بھی ہو گئی اور حج بھی کئے اور وطن بھی تشریف لے گئے اور بڑے لڑکے کی شادی ہو گئی اور دائرۃ المعارف العثمانیہ میں ملازم ہو گئے۔ جن کا نام ابو بکر ہاشمی ہے۔ (اور اب صدر حج دائرۃ المعارف ہیں، ابرہیم خلیل ہاشمی صاحب شیخ الفقہ اور عمر فاروق ہاشمی دائرۃ المعارف ہیں۔)

(۵) مولانا محمد ریاض الدین صاحب (حضرت العلامة مولانا مفتی محمد رحیم الدین صاحب قبلہؒ کے حقیقی چچا زاد بھائی جو ورنگل میں رہتے تھے) کو شکر کا مرض لاحق تھا۔ حضرت قبلہؒ کو قاضی محمد عطاء اللہ صاحبؒ ان کے پاس لے گئے حضرت قبلہؒ نے دیکھ کر کہا کہ سب کھا و پیو کچھ نہیں ہوگا۔ چنانچہ ویسا ہی ہوا (یعنی تندرست رہے)۔

(۶) مسجد چوک میں حضرت قبلہؒ سے خطیب مکہ مسجد حاجی منیر الدین صاحب کی ملاقات ہوئی۔ ملاقات سے قبل حضرت کے تعلق سے یہ گمان رکھتے تھے کہ یہ شراب پیتے ہیں ان کی آنکھیں مخمور رہتی ہیں یہ دلی کیسے ہو سکتے ہیں۔ یہ خیالات تھے اور میرے ماموں مفتی رحیم الدین صاحب قبلہؒ سے فرمایا کہ ان کو (قاضی محمد عطاء اللہ صاحب) ان کی صحبت سے دور رکھئے۔ ماموں صاحب نے فرمایا کہ میں بچہ کو صبح شام دیکھتا رہتا ہوں یہ لڑکا بزرگوں

اور بڑے لوگوں کی صحبت میں رہتا ہے مجھے تو قہ ہے کہ برے لوگوں کی صحبت میں نہیں ہے آپ استاد ہیں ہو سکتا ہے آپ بچے سے واقف ہوں۔ بچہ تو ان کے پاس نہیں جاتا بلکہ وہ بچے کے پاس خود تشریف لاتے ہیں بچہ مجبور ہے پھر یہی گفتگورات میں گھر پر ہوئی۔ جس کا علم مفتی صاحب، مجھے اور میری والدہ کو تھا۔ دوسرے دن حضرت حسب معمول چوک تشریف لائے اور یہ فرما کر جانے لگے کہ ”میں شرابی ہوں میری آنکھیں شرابی ہیں میری صحبت میں تم خراب ہو جاؤ گے“۔ یہ کہتے ہوئے حضرت واپس لوٹنے لگے یہ ناچیز جا کر حضرت کے قدم چومنے لگا اور عرض کیا کہ لوگ کچھ بھی کہیں میں نے تو کچھ بھی نہیں کہا تھا اور بالفرض اگر مجھے لوگ دیوانہ، مجنوں، شرابی کہیں تو مجھے اس کی کوئی پروا نہیں۔ اتنا عرض کرنے پر حضرت تشریف رکھے۔ تھوڑی دیر بعد حاجی منیر الدین صاحب بھی تشریف لائے اور سب سے ملاقات کئے جس میں غلام احمد صاحب، زین العابدین صاحب، محبوب خاں صاحب تھے اس کے بعد حضرت سید قدرت اللہ شاہ صاحب ”فرمائے شہد اللہ انہ لا الہ الا ہو کے کیا معنی ہیں اور غلام احمد صاحب سے مخاطب ہو کر فرمایا کہ تم لوگ معنی کرو ہم لوگ تعمیل حکم میں معنی کئے لیکن حضرت قبلہ فرمائے معنی تو سمجھ میں آئے لیکن مطلب کیا ہے سمجھ میں نہیں آیا ہے۔ مغرب کی اذان ہوئی پھر گفتگو کے دوران عشاء کی اذان ہوئی ہم لوگ عشاء کی نماز کے لئے چلے گئے

جب نماز سے فارغ ہو گئے تو کیا دیکھتے ہیں کہ خطیب مکہ مسجد حاجی منیر الدین صاحب کا سر حضرت قبلہؒ کے پیروں پر ہے اور دونوں آنکھوں سے آنسو جاری ہیں اور دونوں بے چین و بے قرار ہیں پھر خطیب صاحب فرمائے یہ بہت بڑے بزرگ ہیں تم اچھے بزرگ کو پکڑ لئے پھر حضرت قبلہؒ گھر تشریف لا کر فرمائے کہ ”خطیب صاحب کی خواہش ہے کہ حضرت غوث اعظم دہلیؒ کو علانیہ دیکھنا دوسرا پچی کی شادی۔ تیسرا حج کو جانا“ حضرت فرمائے ”یہ تینوں خواہشیں پوری ہوں گی، کچھ ہی عرصہ بعد تینوں خواہشیں پوری ہو گئیں۔

(۷) ۹۰-۱۲۔ ابروز ہفتہ اس واقعہ کا اظہار قاضی محمد عطاء اللہ صاحب

قبلہؒ نے حضرت سید دہلیؒ علی شاہ صاحب قبلہؒ سے کیا کہ ایک مرتبہ مولوی ارشاد حسین صاحب قبلہؒ جو کہ سید حسین شاہ ولیؒ کے سلسلے سے تھے تارنا کہ کے پاس کرنل فیض جنگ کے مکان میں کرائے سے رہتے تھے ارشاد حسین صاحب کرنل فیض جنگ کی اہلیہ کے استاد تھے۔ ان کے جسم پر پسینہ بہت آتا تھا بغیر پنکھے کہ نہیں رہ سکتے تھے۔ حضرت قبلہؒ سے ملک پیٹ میں ملاقات ہوئی۔ لائٹ بند ہو گئی حضرت قبلہؒ نے پنکھا کرنے سے روک دیا تھوڑی دیر میں ٹھنڈی ہوا چلنے لگی حضرت قبلہؒ پانچ بجے تک بیٹھے رہے ارشاد حسین صاحب کو پسینہ آنا بند ہو گیا یہ حضرت قبلہؒ کا فیض تھا۔

(۸) ایک مرتبہ حضرت قبلہؒ نماز فجر میں چوک کی مسجد تشریف لائے

مولانا قاضی محمد عطاء اللہ صاحب نقشبندی قادریؒ ذکر میں مشغول تھے۔ حضرت قبلہؒ ایسا توجہ ڈالے کہ ذکر چھوڑ کر حضرت قبلہؒ پر نظر پڑ گئی تو فوری حضرت قبلہؒ سے آکر ملے۔ حضرت فرمائے کہ ”ذکر کے معنی اللہ کو یاد کرنا ایسا یاد کرنا کہ اس میں محو ہو جانا وہی باقی رہنا پھر تم یاد کرو میاں نہ کرو۔“

☆ بحوالہ مولانا پرویسر عبدالرحمن خان صاحب نقشبندی قادری

علمائے سلف نے اولیاء اللہ کی ان کے فرائض و منصبی کے اعتبار سے دو زمروں میں گروہ بندی کی ہے۔ پہلے زمرہ کے حضرات کے فرائض میں مسلمانوں کی رشد و ہدایت، ان کے قلب و دل کی اصلاح اور وہ تعلیم ہے جس سے ایک امت محمدی ﷺ اللہ پاک کا تقرب حاصل کرنے کا راستہ پانا اور اس تعلیم کے اثر سے باعمل ہو کر خدائے قدوس کے لئے قابل بندہ ہو جانا ہے۔ ایسے حضرات اہل ارشاد کہلاتے ہیں اور ان سے وہ جو اپنے عصر میں اکمل و افضل حیثیت کا مالک ہوتا ہے اس کا فیض بہت اعلیٰ اور کامل ہوتا ہے، اس کو قطب الارشاد کہا جاتا ہے۔ ان حضرات کا طریقہ تعلیم، رشد و ہدایت وغیرہ ایسا ہی ہوتا جیسا کہ انبیاء کرام کا رہا ہے۔

دوسرے زمرہ کے اولیاء کرام کے ذمہ مسلمانوں کی اصلاح معاش، دینی امور کا انتظام، دفع بلیات و مصائب ہوتا ہے، اہل تگمیں کہلاتے ہیں۔ یہ حضرات اللہ کریم کی اجازت اور اپنی باطنی جرأت سے ان امور کی درستی

کرتے ہیں۔ ان ہی حضرات کو عوام اہل خدمت سے موسوم کرتے ہیں اس دوسری قسم کے زمرے کے حضرات میں سے وہ اعلیٰ درجہ پر ہوتا ہے، قومی ہمت کا مالک اور دوسروں پر حاکم ہوتا ہے۔ قطب الکونین کہلاتا ہے۔ ان کی حالت ملائکہ کی حالت سے مماثل ہوتی ہے انہیں مدیرات کہا جاتا ہے۔ ان سے عجب عجب تصرفات ہوتے ہیں۔

حضرت پیر و مرشد قبلہؒ اس زمرہ سے تعلق رکھتے ہیں۔ اس کے ثبوت میں چند حقیقی واقعات درج ذیل کیے جاتے ہیں۔

(۱) حضرت قبلہؒ بالکلیہ فنا فی اللہ ہو چکے تھے اس لئے ان کی نہ کوئی مستقل قیام گاہ تھی اور نہ وہ اہل و عیال رکھتے ہیں۔ جب کبھی حکم خداوندی کہیں جانے کا ہو جاتا تشریف لے جاتے اور جو کچھ پیش کیا جاتا، بہ خوشی اور بلا اظہار پسندیدگی و ناپسندیدگی متبادل کے لیتے تھے۔ اسی ضمن میں آپ ایک صاحب (پروفیسر عبدالرحمن خاں) کے یہاں اکثر تشریف لے جاتے اور بعض مواقع پر رات میں قیام فرماتے تھے۔ ان کا بیان ہے کہ ان کے دو فرزند ان دونوں میٹرک کا امتحان دینے والے تھے۔ آغاز سے صرف ایک دن پہلے اس بچہ کو شدید قسم کا نزلہ، درد سر اور بخار ہو گیا۔ اس بچہ کی خوش قسمتی سے حضرت قبلہؒ ان صاحب کے یہاں قیام فرماتے تھے۔ مغرب کے وقت انہوں نے حضرت قبلہؒ سے عرض کیا کہ ان کے بچے (محمد عطا الرحمن خاں) کو کل صبح

میٹرک کا امتحان دینے جانا ہے۔ مگر اب تو وہ سخت بخار، درد سر اور نزلہ میں مبتلا ہو گیا۔ وہ اب اس قابل نہیں ہے کہ کل صبح امتحان کے مرکز کو جا کر اچھی طرح امتحانی پرچہ حل کر سکے۔ حضرت قبلہؒ ان کی پریشانی اور موقع کی نزاکت کے پیش نظر فرمائے کہ بچہ کو یہاں لاؤ۔ بچہ حسب حکم مکان کے اندرونی حصہ سے لا کر حضرت قبلہؒ کے روبرو بٹھا دیا گیا حضرت قبلہؒ اس بچہ کو ٹنگی باندھے کچھ دیر تک ملاحظہ فرمائے زبان سے ایک لفظ نہیں فرمایا اور حکم دیا کہ انہیں ان کے بستر کو بھیج دو۔ قدرت ملاحظہ کیجئے حضرت قبلہؒ کی توجہ خاص کا یہ اثر ہوا کہ جب بچہ صبح اٹھا تو ایسا معلوم ہو رہا تھا کہ گویا اسے کچھ ہوا ہی نہیں تھا اور بالکل اچھی صحت کی حالت میں وقت مقررہ پر وہ مرکز امتحان کو گیا۔ امتحانات بغیر کسی رکاوٹ کے پابندی کے ساتھ دیتا رہا اور جب نتیجہ برآمد ہوا تو وہ شاید درجہ دوم میں کامیاب ہوا تھا۔ اسی طالب علم نے اپنی تعلیم جاری رکھی اور حضرت کی توجہ خاص اور اللہ پاک کی مہربانی سے ایم بی بی ایس پاس کر کے خدمت خلق کا پیشہ یعنی ڈاکٹری اختیار کر لیا ہے۔

(۲) ان کا ایک اور لڑکا جو ڈاکٹر مذکور سے بڑی عمر کا ہے۔ زراعت کی ایم ایس سی کی ڈگری حاصل کر لینے کے بعد بے روزگاری کا شکار تھا۔ آندھرا پردیش پبلک سروس کمیشن سے بعض جائیدادوں کے لئے اخبارات میں اعلان جاری ہوا اس کی جانب سے بھی درخواست دی گئی۔ ضروری کاغذات

داخل کئے گئے۔ اسی دوران حضرت قبلہؑ ان صاحب کے یہاں تشریف لائے۔ عرض کیا گیا کہ پبلک سروس کمیشن میں درخواست دی گئی ہے اور فلاں تاریخ کو انٹرویو ہوگا۔ آپ نے فرمایا ملازمت کے شرائط میں جو عمر ہونی چاہئے وہ قریب الختم ہے۔ بس اتنا ہی کہا۔ تاریخ مقررہ پر انٹرویو ہوا، صدر کمیشن نے کہا کہ تم بی ایس سی سائنس ہو، بی ایس سی زراعت ہو اور اب ایم ایس سی کر چکے ہو پھر وہ اپنے متعلقہ آفیسر سے مخاطب ہو کر دریافت کیا کہ وہ عمر کی شرط کی تکمیل کرتے ہیں، اس نے جواب دیا کہ ہاں، اسی حدود میں۔ اللہ پاک کی مہربانی سرکارِ دو عالم ﷺ کے طفیل حضرت قبلہؑ کی کوشش مخفی سے اس کا انتخاب ہو گیا اور وہ میدک کے قریب ایک قریہ پر متعین کر دیا گیا۔ آج کل یہ شخص اسٹنٹ ڈائریکٹر زراعت ہے۔

ان ہی صاحب کا بیان ہے کہ حضرت قبلہؑ اپنے فرائض میں ہمہ تن، دن رات، عبادت مفوضہ کے ساتھ مصروف رہتے تھے۔ راتوں میں ہمارے دیکھنے پر سوتے مگر کچھ اتفاق سے ہماری آنکھ کھل جائے تو حضرت قبلہؑ کو محو عبادت دیکھا کئے۔

(۳) ایک مرتبہ پروفیسر عبدالرحمن خاں صاحب کے گھر کوئی تقریب تھی ڈیرہ بھی دیئے تھے اتفاق سے بارش ہوئی۔ اس تقریب میں حضرت قبلہؑ کے ساتھ قاضی محمد عطاء اللہ صاحبؒ بھی موجود تھے۔ عبدالرحمن خاں صاحب

حضرت قبلہؒ سے عرض کئے کہ اب آپ کے تصرف کی ضرورت ہے چنانچہ جتنے حضرات وہاں پر موجود تھے سب نے دیکھا پانی اطراف سے بہہ گیا اور ڈیرہ میں نہیں آیا۔

(۴) الحاج پروفسر محمد عبدالرحمن خاں صاحب کے پاس شام کے وقت دعوت میں حضرت قبلہؒ تشریف لے جا رہے تھے۔ ساتھ میں معتقدین بھی ساتھ چل رہے تھے مغرب کا وقت تھا، اتنے میں کیا دیکھ رہے ہیں کہ ایک سانپ تیزی سے حضرت قبلہؒ پر چڑھ رہا ہے اور اتر رہا ہے۔ ایسا معلوم ہوتا ہے کہ سانپ حضرت قبلہؒ کے صدقے ہو رہا ہے۔ اتنے میں حضرت قبلہؒ اس سانپ سے کچھ کہے سانپ فوری چلا گیا۔ جب حضرت قبلہؒ پلٹ کر اپنے معتقدین کو دیکھے تو کافی فاصلہ نظر آیا۔ پھر حضرت قبلہؒ نے ارشاد فرمایا کہ ”فقیر اور عالم میں اتنا ہی فاصلہ ہوتا ہے“۔

(۵) حضرت پیر و مرشد شاہ قدرت اللہ قادری قبلہؒ الحاج پروفسر عبدالرحمن صاحب کے گھر دعوت میں تشریف لے گئے۔ دعوت سے فارغ ہونے کے بعد دوسرے دن صبح میں کہا کہ ”کیوں تم کو دفتر جانا نہیں ہے؟“ تو انہوں نے کہا حضرت قبلہؒ مجھ کو وظیفہ ہو گیا ہے۔ حضرت قبلہؒ نے ارشاد فرمایا کہ ”نہیں تم کو تین سال کی توسیع ہوگی“۔ چنانچہ حضرت قبلہؒ کے ارشاد کے مطابق انہیں تین سال کی توسیع ہو گئی۔



بحوالہ ڈاکٹر محمد محمود صدیقی صاحب خلیفہ

حضرت پیر سید شاہ دستگیر علی قادری

(۱) ڈاکٹر محمد محمود صدیقی صاحب کے بہنوئی محمد زین العابدین صاحب مرحوم شرفی ایک بڑے گنڈ (پتھر) کے پاس سے کچھ نکال رہے تھے کہ وہ پتھران کے اوپر آنے لگا وہ یہ سمجھے کہ اب وہ ختم ہو جائیں گے لیکن جب پتھران کے قریب آیا تو یہ محسوس کیے کہ کوئی طاقت اس کو روک رہی ہے تھوڑی دیر بعد وہ حضرت قبلہ کے پاس پہنچے۔ حضرت قبلہ نے فرمایا ”مر جاتے تھے نا، اگر ہم اس کو نہیں روکتے۔“

(۲) دبیر پورہ کے ایک مکان میں ”بھانامتی“ کے اثرات تھے۔ صاحب خانہ عاملوں وغیرہ کے علاج سے عاجز آ کر قبلہ سے رجوع ہوئے اس کے سد باب کے لئے مکان پر چلنے کی درخواست کی۔ اس موقع پر ڈاکٹر محمد محمود صدیقی بھی موجود تھے۔ حضرت قبلہ کی آمد اور ان کی دعاؤں کے طفیل بھانامتی کا اثر مکمل طور پر زائل ہو گیا اور مکان میں مقیم حضرات کو کئی ماہ جاری پریشانیوں سے نجات مل گئی۔

(۳) ڈاکٹر محمد محمود صدیقی قادری قدرتی نے بیان کیا کہ ان کی اہلیہ پانچویں زچگی کے بعد سے مسلسل علالت کا سلسلہ چل رہا تھا طبی ادویہ بہم

پہنچائیں گئیں جوں جوں دوا کی جارہی تھی مرض بڑھتا ہی جا رہا تھا اور کمزوری بھی بڑھ رہی تھی۔ محترم جناب سید خواجہ حسن صاحب (کمپوڈر عثمانیہ) نے حضرت سے تعارف کروایا اور مکان جانے کی سفارش کی جس کو حضرت نے قبول کرتے ہوئے مکان تشریف لائے صدیقی صاحب نے حضرت قبلہ سے کہا کہ بیوی بچوں کا ایک کے بعد ایک علالت کا سلسلہ چلتا رہتا ہے کہہ کر میں نے حضرت کے سامنے گھر میں رکھی تمام ادویات کو منگوا کر پھنکوا دیا اور کہا کہ ”سرکار کی آمد کے بعد اب کسی دوا وغیرہ کی ضرورت باقی نہیں رہی۔“ کچھ دنوں بعد وہ سب حضرت قبلہ کی دعاؤں سے روبہ صحت ہو گئے اور مع بچوں کے مریدی میں داخل ہو گئے۔ اس واقعہ کو گزرے ۳۰ سال کا عرصہ ہو چکا ہے لیکن حضرت قبلہ کا فیضان آج بھی جاری ہے چنانچہ ڈسمبر ۹۰ء میں ڈاکٹر محمد اعظم نے جو میرا علاج کر رہے تھے کہا تھا کہ تا دم حیات ایک کپسول کھاتے رہنا اور ۱۵-۲۰ دن میں معائنہ کروانا۔ لیکن ۱۵ ڈسمبر ۹۰ء کے بعد سے آج تک نہ وہ کپسول کھایا اور نہ کوئی دوا استعمال کیا الحمد للہ صحت اچھی ہے۔

جناب محمد افضل حسین قادری صاحب عرف بابو میاں مالک افضل

کلاتھ اسٹور (مدینہ بلڈنگ)

(۱) آپ حضرت قبلہ کو تقریباً ۱۹۵۰ء سے یعنی اپنے بچپن سے دیکھتے

آ رہے ہیں لیکن اس وقت آپ کو اس بات کا علم نہیں تھا کہ حضرت پیر سید شاہ

قدرت اللہ قادری قبلہؒ صوفیانہ بزرگ شخصیت کے مالک ہیں۔ آپ اپنا ایک واقعہ بیان کرتے ہیں کہ آپ کو کئی سال سے مرید ہونے کی خواہش تھی اور آپ حضرت سید عبداللہ شاہ صاحب قبلہؒ کے ہاتھ پر بیعت کرنا چاہتے تھے لیکن چند دنوں کے بعد حضرت عبداللہ شاہ صاحب قبلہؒ کا وصال ہو گیا اور آپ کو مرید ہونے کی خواہش اور بڑھ گئی۔ ایک مرتبہ وہ درگاہ یوسفینؒ حاضری دینے کے لئے گئے اور اندر داخل ہوئے وہاں پر مظہر الدین صاحب لنگم پٹی اپنے مریدین کے ساتھ فاتحہ خوانی کے لئے اندر تشریف لائے جوں ہی وہ لوگ اندر داخل ہوئے میں اکیلے میں باہر آ گیا اور میرے دل میں یہ خیال آیا کہ حشر میں میرا کیا حال ہوگا اگر میرا کوئی مرشد نہ ہو۔ میں اسی مایوسی کے عالم میں گھر واپس ہو رہا تھا کہ خلوت میں میرے ایک دوست کے مکان میں حضرت پیر سید شاہ قدرت اللہ قادریؒ تشریف فرما تھے۔ جوں ہی میں حضرت قبلہؒ سے ملا حضرت قبلہؒ نے ارشاد فرمایا کیا میاں مرید ہونا ہے۔ اس پر میں بے ساختہ چونک گیا۔ کیوں کہ ابھی ابھی میں اسی طرح کے خیال سے متفکر تھا حضرت قبلہؒ کے الفاظ نے میرے دل کو شادمان کر دیا اور اسی وقت میں نے حضرت کے ہاتھ پر بیعت کر لی۔

(۲) ایک اور واقعہ کا اظہار کرتے ہیں کہ ۱۹۷۱ء ہائی کورٹ میں آپ کا ایک مقدمہ زیرِ دواں تھا اور آپ کو مقدمہ میں کامیابی کی امید موهوم نظر

آ رہی تھی اور اپیل کی بھی کوئی گنجائش نہیں تھی آپ کے ایک دوست غفار صاحب کی شادی میں حضرت قبلہ تشریف لائے اور وہاں آپ سے استفسار کیا کہ ”کیا بات ہے بابو میاں! پریشان نظر آ رہے ہیں“ آپ نے کہاں ہاں حضرت قبلہؒ نے کہا تمہارے پیچھے سا ہو کار پڑھے ہوئے ہیں۔ تب بابو میاں نے حضرت سے عرض کیا سا ہو کار میرے پیچھے پڑے ہوئے ہیں تو کیا ہوا آپ تو میرے ساتھ ہیں سرکار میرے ساتھ ہیں۔ حضرت قبلہؒ ایک دم کیفیت کے عالم میں کہے کیا بات ہے میاں اللہ رسول ساتھ ہیں فکر کی کوئی بات نہیں۔ دوسرے ہی دن پونے بارہ بجے میری پیشی کا نمبر آیا اور اس اجلاس پر تقریباً ۲۲ کیس کی شنوائی تھی اور پہلا نمبر میرا آیا اور جج نے میرے حق میں فیصلہ سنا دیا اور یہ کہا اب تم کو کسی قسم کا مسئلہ درپیش نہیں آئے گا۔ اگر مسئلہ آئے تو تم آدھی رات کو میرے پاس چلے آنا۔ حضرت کی دعاؤں کا طفیل ہے کہ اس دن کے بعد آج تک الحمد للہ کسی قسم کا مسئلہ پیش نہیں آیا۔

آپ کی والدہ بھائیاں و بہنیں وغیرہ سب حضرت کے حلقہ ارادت میں داخل ہیں۔ مختصراً آپ کا یہ کہنا ہے کہ حضرت قبلہؒ کے کشف و کرامات اتنی تعداد میں ہیں کہ بیان کرنے کے لئے کافی وقت درکار ہوگا۔۔

## چٹک دیگڑ متعشکین و مریکین حضرات کے تحریر کردہ، بیان کردہ واقعات

ایک مرتبہ قادر الزماں صاحب کے دوست کے بھائی سخت علیل ہو گئے اور ان کی حالت نازک تھی دعا کی غرض سے حضرت قبلہؒ کی تلاش میں مولوی مرشد پاشاہ صاحب کے ہمراہ نکلے اور تقریباً ۲/۱ بجے شب پتہ چلا کہ حضرت قبلہؒ اُس وقت دیر پورہ ریلوے اسٹیشن کے قریب واقع قبرستان میں گناہ گاروں کے لئے دعائے مغفرت فرما رہے ہیں۔ وہ سب وہاں تقریباً ۳ بجے شب پہنچے شرف ملاقات حاصل کرنے کے بعد مکان چلنے کی درخواست کی گئی جس کو حضرت قبلہؒ نے قبول فرمایا اور حضرت قبلہؒ کی نظر کرم کے باعث انہیں کامل صحت حاصل ہوئی۔

حافظ محمد عزیز صاحب نقشبندی قادری کے مکان پر دعوت میں حضرت پیر سید شاہ قدرت اللہ قادری قبلہؒ مدعو تھے اور جید حافظ مولانا عبداللہ بن سند موجود تھے۔ عبداللہ بن سند صاحب نے حضرت قبلہؒ کو سنایا کہ اہل جزاء الا احسان حضرت قبلہؒ نے کہا کہ اس کا ترجمہ کرو حافظ عبداللہ بن سند صاحب نے ترجمہ یوں کیا کہ ”احسان کا بدلہ احسان ہے یعنی کوئی تمہارے ساتھ احسان کرے تو تم بھی اس کے ساتھ احسان کرو“۔ حضرت قبلہؒ نے کہا

کہ ”میاں اللہ تعالیٰ کا اتنا بڑا احسان ہے کہ وہ خود کو چھپا کر بندہ کو ظاہر کیا اور اب تمہارا کام یہ ہے کہ خود چھپ کر اللہ تعالیٰ کو ظاہر کرو۔ تب احسان کا بدلہ احسان ہوگا یہ وہی احسان کا ذکر ہے۔“

ایک شیرینی فروش کی دوکان (مشیر آباد) میں پر اشرا آ کر ستایا کرتے تھے یہ شیرینی فروش حضرت قبلہؒ سے مل کر ایک کرتہ بڑی عاجزی سے مانگ کر حاصل کر لیا۔ اور اس کرتہ مبارک کو بڑے اہتمام سے دوکان کے ایک حصہ میں رکھ دیا۔ اسی تاریخ سے اشرا دوکان پر آ کر ستانا چھوڑ دیئے۔ بزرگوں کے جسم سے مس ہوئے کپڑے میں یہ تاثیر تو نبی ﷺ کے جسم سے مس ہونے والی ہر شے میں کیا تاثیر ہوگی۔

سید اکرم علی قادری منکھال میسر میں حضرت قبلہؒ کی خدمت میں مصروف تھے۔ ان کے والد نے ے دیکھ کر ان سے کہا کہ کیسے آدمی کی خدمت کر رہا ہے۔ اسی رات کو حضور سیدنا غوث اعظم دسگیرؒ ان کے خواب میں تشریف لائے اور فرما رہے ہیں کہ ”یہ ہمارا بچہ ہے“ (یعنی حضرت قبلہؒ)۔ خواب سے بیدار ہونے کے بعد اس مقام پر آئے جہاں حضرت قبلہؒ اور ان کے فرزند تھے۔ اور آپ نے فرزند کو مخاطب کرتے ہوئے کہا حضرت قبلہؒ کی جانب اشارہ کرتے ہوئے کہا کہ ”ان کی خدمت کیا کرو“ اور یہ موصوف بھی خود حضرت قبلہؒ کے پاس باضابطہ آنے لگے۔ اس واقعہ کا اظہار خود اور لیس

میاں صاحب قادری نے ۵ رمضان المبارک ۱۴۱۱ھ بروز جمعہ حضرت سید شاہ دستگیر علی قادری مدظلہ العالی جانشین حضرت ممدوح سے کیا۔ اس موقع پر محمد یوسف صاحب قادری اور ماسٹر احمد خاں صاحب بھی موجود تھے۔

مولانا ابراہیم خلیل صاحب الهاشمی (شیخ الفقہ جامعہ نظامیہ) کو زمانہ طالب علمی میں سر میں شدید درد رہا کرتا تھا۔ حضرت مولانا ابوالوفاء صاحب قبلہؒ نے حضرت پیر سید قدرت اللہ شاہ صاحب قبلہؒ سے فرمایا کہ ”حضرت! اس بچہ کے سر میں شدید درد رہتا ہے۔ کم نہیں ہوتا۔“ حضرت قبلہؒ نے فرمایا ”میاں عالم کے سر میں درد کیسا“ اس کے بعد آپؒ نے پانی پر پڑھ کر بچہ کو پلانے کے لئے دیے۔ پانی پلانے کے بعد سر درد آہستہ آہستہ ختم ہو گیا۔

۲۲ رجب المرجب ۱۳۸۰ھ کو عرس شریف معشوق ربائی کے موقع پر بس میں ورنگل جا رہے تھے۔ اس میں حضرت مولانا سید حبیب اللہ قادری المعروف رشید پاشاہ قادری قبلہؒ و محمد جمال شاہ قادری صاحب بھی شامل تھے۔ حضرت رشید پاشاہ صاحب قبلہؒ نے ایک واقعہ بیان کیا کہ حضرت قبلہ ان کے گھر رونق افروز تھے اور گھر کے تمام افراد دعوت میں جانے کی تیاری میں مصروف تھے۔ مولانا بدرالدین صاحب قادری (جو کہ رشید پاشہ کے فرزند ہیں) نہیں جا رہے ہیں؟“ حضرت قبلہؒ کے استفسار پر بتلایا کہ ان کے سر میں شدید درد ہے علاج کروایا گیا لیکن افاقہ نہیں ہوا۔ حضرت قبلہؒ نے فرمایا

کہ ”ادھر آؤ“ تب بدرالدین صاحب حضرت قبلہؒ کے قریب آئے۔ آپ نے انہیں لپٹا لیا اور فرمایا کہ ”جناب پیر غوث الاعظمؒ مالک ہیں۔ فوراً سرکار درو کا نور ہو گیا۔ یہ بھی اللہ والوں کے تصرف کی ایک جھلک ہے۔

جب مولوی سید عبدالقدیر صاحب مرحوم کے فرزند سید نور علی قادری پیدا ہوئے تو ڈاکٹروں نے کہا سر بہت نرم ہے سر میں پانی ہے نکالنا پڑے گا اور جینے کی کوئی امید نہیں ہے۔ سید عبدالقدیر صاحب اور ان کے اہلیہ بچے کو حضرت قبلہؒ کے گود میں ڈال دیئے حضرت قبلہؒ نے کہا ”کیا ڈاکٹروں نے ایسا کہا؟ ویسی کوئی بات نہیں ہے سر پر ہاتھ پھرانا شروع کیا تب سے سر میں سختی ہونے لگی اور لڑکا ٹھیک ہو گیا اب وہ لڑکا جدہ میں ملازم ہے۔

حکیم محمد حسین صاحب شیخ الحدیث جامعہ نظامیہ کے صاحبزادے جو مقیم پاکستان ہیں وہ یہاں حیدرآباد تشریف لائے اور اپنے والد کے مکان میں ایک تقریب تھی اور حضرت قبلہؒ سے ملاقات کو مدعو کئے تھے خاصہ پر حضرت قبلہؒ سے ملاقات ہوئی حکیم محمد حسین صاحب کے صاحبزادے نے کہا کہ کیا کہوں حضرت قبلہؒ سارا پاکستان چھان مارا کہیں کامل نہیں ملا۔ اسی وقت حضرت قبلہؒ برجستہ فرمائے میاں تم کو کوئی کامل نہیں ملا اور ہم کو کوئی ناقص نہیں ملا۔

مولوی احمد عبدالعلیم صاحب سب انسپکٹر آبکاری کا لڑکا عبدالسلیم عمر



۲۲ سال ایک عرصہ سے خاندان کے لئے معمہ بنے ہوئے تھے کیفیت یہ بیان کی گئی تھی کہ اس پر جن وارد ہے۔ جس کے باعث مہینوں بے ہوش رہتا ہے اور اہل خانہ اس عارضہ کی وجہ اور علاج معالجہ کے بعد بہت عاجز آچکے ہیں۔ حضرت قبلہؒ جب غریب خانہ پر تشریف فرما تھے۔ اس وقت ماس لڑکے کو طلب فرمایا اور اپنے حلقہ ارادت میں شریک کر لیا اس کے بعد ایک قلیل عرصہ میں جملہ کیفیات ختم ہو کر سکون حاصل ہوا۔ اس عارضہ کی بناء پر بہ صرفہ کثیر علاج معالجہ کروائے گئے کچھ حاصل نہ ہوا۔ حضرت قبلہؒ کی نظر کرم نے اس لڑکے کو نئی زندگی بخش دی۔ اور اہل خانہ معاشی الجھنوں سے محفوظ ہو گئے۔ بمصداق نگاہ مرد مومن سے بدل جاتی ہیں تقدیریں۔

حضرت پیر سید شاہ قدرت اللہ قادری قبلہ کے ارشادات:

حضرت قبلہؒ شریعت کے متعلق فرماتے ہیں کہ شریعت کے ہی بدولت ہمارے دین کا نظام اور نظم و ضبط قائم رکھا گیا ہے، اگر شریعت کی عظمت اور بلندی میں فرق پیدا کیا گیا تو سارا نظام دین درہم برہم ہو کر رہ جائیگا۔ فرمایا کہ یہ ”عجیب سی بات ہے کہ لوگ اہل حق کو اہل شرع جاننے میں تامل کرتے ہیں حالانکہ حقیقت ہی شریعت کا مغز اور اصل کا نام ہے حقیقت کے ضابطہ اور قانون کا نام شریعت رکھا گیا ہے۔ مسلمانوں کے لئے اللہ نے شریعت کو آسان تر کر دیا ہے۔ ہر زمانہ اور ہر دور میں اہل حق نے قانون حق (یعنی

شریعت) کی حمایت اور پاسبانی فرمائی ہے۔ جمعہ کے روز غسل کرنا، لباس پاکیزہ پہن کر عطر و سرمہ لگانا اور مکہ مسجد میں نماز جمعہ ادا کرنا میرا ایک قدیم عمل ہے۔ ایک عالم اور اہل حق سے بڑھ کر کون نگہبان شریعت ہو سکتا ہے۔ نہایت باریک بینی سے سلسلہ کو سمجھنے کی ضرورت ہے، اور فرمایا کہ ”نبی کریم ﷺ کے افعال و اطوار پاک کو طریقت کہتے ہیں۔ نبی کریم ﷺ کے انوار پاک کو معرفت کہتے ہیں اور نبی کریم ﷺ کے احوال پاک کو حقیقت کہتے ہیں۔ شریعت کا مقام ناسوت ہے طریقت کا مقام ملکوت ہے۔ معرفت کا مقام جبروت ہے اور حقیقت کا مقام لاہوت ہے۔“ مولوی قاری شیخ ابراہیم صاحب کے مکان میں حضرت پیر سید شاہ قدرت اللہ قادری قبلہ سے چند اہم سوالات کئے گئے تھے جن کے جوابات حضرت قبلہ نے عطاء فرمائے تھے عوام الناس سے استفادہ کے لئے ذیل میں درج کیا جاتا ہے۔

(۱) علم الیقین کیا چیز ہے؟

جواب: ”اللہ کو جاننا علم الیقین ہے۔“

(۲) عین الیقین کیا چیز ہے؟

جواب: ”اللہ کو جان کر دیکھنا عین الیقین ہے۔“

(۳) حق الیقین کیا چیز ہے؟

جواب: ”حق الیقین یہ ہے کہ تم کو اس بات کا یقین ہو گیا کہ یہ

حق ہے تو یہ حق الیقین ہے۔“

بارکس کے مکان میں ڈاکٹر محمود صدیقی صاحب رہتے تھے ان کے مکان میں حضرت قبلہ نے ارشاد فرمایا (شیخ ابراہیم صاحب قادری اور شیخ احمد صاحب دونوں موجود تھے) کہ ”میاں آپ بہت دور سے آئے ہو“ تھوڑا توقف کے بعد ارشاد فرمائے کہ ”ایسا ہے یہ اللہ کا علم اگر چین میں ملتا ہے تو جا کر حاصل کرو۔“

حضرت قبلہؒ نے استفسار کیا کہ ”اللہ کے ساتھ کون ہے؟“ میں کچھ دیر خاموش رہا ڈرتے ہوئے کہا ”اللہ کے ساتھ رسول ﷺ ہیں“ تو حضرت قبلہؒ فرمائے ”اللہ کے ساتھ اللہ ہی ہے اس کا کوئی شریک نہیں۔“

مولانا عبدالستار خاں صاحب گھر تشریف لائے تھے غازی بندہ کے مکان میں تو انھوں نے کہا کہ حضرت عبدالقدیر صدیقی صاحب قبلہؒ کے خلیفہ نے حضرت قبلہؒ سے پوچھا کہ ”مجنوں بولے تو شرک کفر ہے لیلیٰ بولے تو الحاد ہے“ تو حضرت قبلہؒ نے ارشاد فرمائے کہ ”تو دیکھتا تو کفر بولتا نا الحاد۔“

ڈاکٹر ولی الدین صاحب نے کہا کہ حضرت لوگ کچھ پڑھنے سے مردہ کا کشف ہوتا ہے تو حضرت قبلہؒ نے ارشاد فرمایا کہ ”میاں ہم زندوں میں حل ہوئے ہیں۔ زندوں کی بات کرو۔“

قاری شیخ ابراہیم صاحب قادری سید خواجہ حسن صاحب کے مکان میں

آئے تھے وہاں پر حضرت قبلہؑ موجود تھے حضرت قبلہؑ فرمائے کہ ”آج کل مجذوبوں سے بھی مل رہے ہیں“ چنانچہ قاری شیخ ابراہیم صاحب سے مجذوب برہان الدین شاہ صاحب ایرہ گڈہ میں ملے تھے جس کا اظہار قاری شیخ ابراہیم صاحب نے نہیں کیا تھا لیکن حضرت قبلہؑ نے اس کا اظہار کیا اور فرمایا کہ ”وہ ایک ہے ایک ہی بناتے ہیں اور یہاں ہزاروں بن کے نکلتے ہیں۔“

حضرت قبلہؑ کی ایک مرید لائق بیگم صاحبہ کی زچگی کے وقت ڈاکٹرس نے کہا کہ ان خاتون کی زندگی کی امید بہت کم ہے۔ اسی اثناء میں حضرت قبلہؑ دو خانہ تشریف لائے تب ہی آپ کی بہن صاحبہ نے حضرت قبلہؑ سے عرض کیا کہ لائق بیگم کے متعلق ڈاکٹرس کی یہ رائے ہے کہ زندگی کی امید بہت کم ہے۔ حضرت قبلہؑ نے فرمایا ”پیر باپ کا درجہ رکھتا ہے“ یہ کہہ کر آپریشن تھیٹر میں داخل ہو گئے تب اچانک عطیہ بیگم کو خیال آیا کہ حضرت قبلہؑ دنیا سے پردہ فرما چکے ہیں۔ اس خیال کے آتے ہی وہ فوراً آپریشن تھیٹر کی طرف گئیں کیا دیکھتی ہیں کہ زچگی نارمل ہو چکی ہے۔ زچہ و بچہ دونوں بخیر و عافیت ہیں۔ اس سے اندازہ لگایا جاسکتا ہے کہ بعد وصال بھی اللہ والے ہماری امداد کو تشریف لاتے ہیں۔

مرزا احسن بیگ صاحب کی نظام آباد میں ملازمت تھی۔ اور ان کا مکان حیدر آباد میں تھا۔ حضرت قبلہؑ ان کے گھر تشریف لے گئے تو ان کی اہلیہ محترمہ لائق بیگم نے حضرت قبلہؑ سے عرض کیا کہ ان کے شوہر کی نوکری نظام آباد میں ہے جو کہ بہت دور ہے۔ حضرت قبلہؑ نے فرمایا کہ ”ان کو نظام آباد

سے حیدر آباد بلوالوں“ ساتھ ہی عرصہ بعد ان کا (مرزا احسن بیگ صاحب) کا تبادلہ حیدر آباد میں ہو گیا۔

محمد فیض اللہ قادری صاحب کے فرزند سعد اللہ نقشبندی کا انتقال ہو گیا تو وہ بہت غمگین ہوئے اور درگاہ حضرت قبلہؒ پر حاضر ہو کر گریہ وزاری کر رہے تھے کہ حضرت قبلہؒ اپنی مزار مبارک سے برآمد ہو کر فرمائے کہ ”ایک چنگاری سے اتنا! یہاں پر دیکھو کہ آگ لگی ہوئی ہے۔ ہم کیسا جل رہے ہیں“ موصوف مشاہدہ کرتے ہیں کہ حضرت قبلہؒ کی شیروانی میں آگ لگی ہوئی نظر آرہی ہے۔ واضح باد کہ یہ واقعہ حالت بیداری میں پیش آیا۔ مذکورہ تینوں واقعات محمد احمد محی الدین قادری عرف ضیامیاں نے ۲۸ جنوری بروز اتوار بیان کیا۔

اس واقعہ کا اظہار محمد علی قادری عرف چھوٹے میاں صاحب نے ۱۹-۴-۱۹۹۰ کو بیان کیا۔ حضرت قبلہؒ ایک مرتبہ ان کی ساس کے گھر تشریف لے آئے۔ جہاں ایک پانی سے بھرا ہوا گنگال اپنی مستقل جگہ سے ہٹا ہوا نل کے نیچے رکھا تھا۔ حضرت قبلہؒ نے اس گنگال کو دیکھ کر فرمایا کہ ”گنگال یہاں پر؟“ حضرت قبلہؒ کی زبان مبارک سے ان الفاظ کے ادا ہوتے ہی وہ گنگال خود بخود سرکتے ہوئے اپنے مستقل مقام پر آ گیا۔ گھر کے افراد اس کرامت کو دیکھ کر بہت متعجب ہوئے۔

آپ حضرت قبلہؒ کے کامل بزرگ ہونے کا ثبوت:

آمنہ بیگم صاحبہ حج بیت اللہ کے لئے گئیں انھوں نے مدینہ طیبہ میں

سرکارِ دو عالم ﷺ سے معروضہ پیش کیا کہ یا رسول اللہ ﷺ مجھے ایک کامل بزرگ سے ملائیے اسی دن سرکارِ دو عالم ﷺ خواب میں تشریف لائے اور وہ خاتون سے فرمایا کہ ”حیدر آباد میں ایک قدرت اللہ نامی شخص ہے ملو جن کی آنکھیں بڑی ہیں اور ان کے آنسو ہمیں بہت پسند ہیں۔“

چنانچہ حضرت قبلہؑ کے چہرہ پر حضور پر نور ﷺ کے نورِ اقدس کے بارے میں ارشاد فرماتے وقت لالی پیدا ہو جاتی تھی اور پیشانی میں ایک خط نمودار ہوتا اور آنکھوں سے آنسو رواں ہوتے تھے۔ چنانچہ یہ آنسو حضور پر نور آقائے نامدار حضرت محمد مصطفیٰ احمد مجتبیٰ ﷺ کو پسند تھے۔ سرکارِ دو عالم ﷺ کے فرمانے پر وہ خاتون تلاش کے بعد حضرت پیر شاہ قدرت اللہ قادری قبلہؑ سے ملیں اور اس واقعہ کا اظہار کیا۔

ایک مرتبہ حضرت قبلہؑ نبی خانہ خیر المبین میں تشریف فرما تھے اس موقع پر دوزخ سے متعلق بحث چل رہی تھی اس موقع پر متولی نبی خانہ مولوی احمد صدیقی صاحب نقشبندی اور دوسرے اصحاب بھی موجود تھے حضرت قبلہؑ نے جلال کے عالم میں فرمایا کہ دوزخ دوزخ بہت کہہ رہے ہیں اس میں جانا ہے کیا؟ اور آپ نے آگ منگوائی اور آگ کے ڈلے کو دست مبارک میں پکڑ لیا اور فرمایا کہ یہ آگ ہمیں کیا جلانے گی آگ سرد ہو گئی۔۔

## تقریب خلافت و جانشینی:

حضرت سیدنا غوثِ اعظم و سنگیہ کی اس ارشاد کی زندہ نظیر پیر سید شاہ قدرت اللہ قادریؒ تھے جو بلاشبہ دورِ حاضر کی عظیم صوفی و بزرگ ہستی تھے۔ آپ کے بے شمار کشف و کرامات لا تعداد انسانوں کی زبانوں پر ہیں۔ حضرت قبلہؒ نے اپنے حقیقی بھانجہ و چچا زاد بھتیجہ حضرت سید و سنگیہ علی شاہ قادری خلف حضرت سید امیر علی شاہ قادری کو ۲۶ رجب المرجب ۱۳۸۹ھ روز پنجشنبہ بعد نماز مغرب خلافت سے سرفراز فرمایا اور رسم جانشینی بھی انجام دی گئی۔ اس خوشگوار موقع پر حضرت علامہ سید شاہ عبدالباقی شطاریؒ۔ حضرت سید شاہ سعد الدین محمد قادری صاحب سجادہ نشین درگاہ حضرت سید شاہ میراں حسینی قادری بغدادی لنگر حوض، حضرت شاہ حسینی میاں صاحب قبلہ نقشبندیؒ، حضرت شاہ حبیب اللہ قادری، الحاج مولانا محمد منیر الدین صاحب خطیب مکہ مسجد، حضرت مولانا قاضی محمد عطاء اللہ صاحب نقشبندی قادری، مولوی سید جنید اللہ شاہ قادری، حضرت سید پیر محی الدین شاہ قادری المعروف مرشد پاشاہ صاحب مولوی میر سید موسیٰ شاہ قادری المعروف انور پاشاہ قادری المعروف انور پاشاہ صاحب، مولوی سید حیدر الدین حسینی صاحب چشتی سجادہ نشین حضرت سید شاہ راجو محمد محمد حسینی قبلہؒ کے علاوہ دیگر ممتاز مشائخ عظام و علماء کرام کی کثیر تعداد بھی موجود تھی۔ آج بھی حضرتؒ کے جانشین سے لوگ اسی طرح فیض حاصل

کر رہے ہیں۔

رہائش:

حضرت قبلہؒ نے مجرد زندگی بسر فرمائی آپ کا کوئی مکان نہ تھا اکثر آپ چچا زاد برادر، مریدین، محققین کے یہاں قیام فرماتے تھے۔ ہر ایک کو یہ آرزو رہتی تھی کہ حضرت قبلہؒ ہمارے یہاں قیام فرمائیں، صاحب خانہ کی تکلیف وغیرہ کا بہت خیال رکھتے تھے اور کسی قسم کی تکلیف نہ ہونے دیتے۔ حضرت قبلہؒ انھیں پیش کئے جانے والے تمام نذرانے غریبوں، یتیموں، ناداروں میں تقسیم کر دیتے۔ غریب و نادار افراد، بیوگان اور مستحق حضرات کو پابندی سے سالانہ لباس دلاتے تھے۔ مستحق طلباء کی تعلیم اور لڑکیوں کی شادی کا انتظام فرماتے بطور خاص ماہر نھان نفیس کپڑا خرید کر مستحقین کے

گھروں پر پہنچا دیتے۔

ناگپور میں مندرجہ بالا:

حضرت قبلہؒ کی صحت کی نگرانی کی بناء پر مریدین و معتقدین نے طبی

معائینہ کے لئے ڈاکٹروں کے یہاں رجوع کیا چنانچہ آپ ۸ ذیقعدہ ۱۳۸۸ھ کو گورنمنٹ سیول ہسپتال قلعہ گولکنڈہ میں شریک ہوئے۔ مہتمم دواخانہ ڈاکٹر عبدالسلام اور ڈاکٹر سنہا معالج تھے۔ ڈاکٹر محمد محمود صدیقی اور سید جنید اللہ شاہ قادری دن رات حضرت قبلہؒ کی خدمت میں تھے۔ ۱۵ صفر المصفر کو علاج ختم



ہوا۔ اور کورس کی تکمیل ہوئی۔ دواخانہ سے واپس تشریف لائے۔ صحت کی خرابی کا سلسلہ چل رہا تھا، ممتاز کارڈیا لوجسٹ ڈاکٹر محمد حبیب خاں سابق مہتمم گولکنڈہ ہاسپٹل، ڈاکٹر عبدالسلام، ممتاز فزیشن ڈاکٹر محمد اعظم سیول سرجن دواخانہ عثمانیہ، ڈاکٹر رحیم خاں دواخانہ عثمانیہ اور دیگر ڈاکٹر طبی معینہ کرتے تھے ڈاکٹر ز کے مشورہ پر ۲۸ جنوری ۱۹۷۳ء کو ڈاکٹر محمد اعظم سیول سرجن دواخانہ عثمانیہ کے یونٹ میل وارڈ (۲) میں شریک ہوئے۔ تشخیص و علاج و معالجہ کا سلسلہ جاری رہا ۱۵ اکتوبر کو کینسر ہاسپٹل کے کرایہ کے کمرے میں منتقل ہوئے اور ممتاز اسپتلسٹ کینسر ڈاکٹر محمد افضل قریشی کے زیر علاج رہے۔ ڈاکٹر سید رحیم الدین روز معاینہ کرتے، انجکشن وغیرہ دیتے رہتے تھے۔ دوسری مرتبہ ۵ دسمبر ۱۹۷۳ء کو دواخانہ عثمانیہ میں ڈاکٹر محمد اعظم کے یونٹ میں منتقل ہوئے۔

### سانحہ وصال:

حضرت نے بہ عمر تقریباً (۸۰) سال دواخانہ عثمانیہ حیدرآباد میں بتاریخ ۲۳ ذیقعدہ ۱۳۹۳ھ ۲۰ دسمبر ۱۹۷۳ء بروز پنجشنبہ بوقت ۲-۱-۸ بجے صبح حوائج ضروریہ سے فراغت فرما کر بستر پر تشریف فرما ہوئے اور دودھ نوش فرمایا۔ بعد ازاں کلمہ شریف کا ورد فرماتے ہوئے بستر پر لیٹ گئے اور ”خدا حافظ“ فرماتے ہوئے داعی اجل کو لبیک فرماتے ہوئے واصل بحق ہوئے۔ انا للہ وانا الیہ راجعون۔

حضرت سید قدرت اللہ شاہ قادری قبلہؒ کے خلیفہ و جانشین حضرت پیر سید دغیر شاہ قادری سے عوام آج بھی اس طرح سے فیض حاصل کر رہے ہیں جس طرح سے حضرت قبلہؒ کی زندگی میں لوگ فیض حاصل کیا کرتے تھے۔ آپ جانشین کی ہر ہر ادا میں حضرت قبلہؒ کا ایک عنصر موجود ہے۔ آپ بے انتہاء نخی، رحم دل اور منکسر المزاج کی حامل شخصیت ہیں۔ آپ اپنے مریدین و معتقدین کو شریعت کی سختی سے پابندی کرنے کی تلقین کرتے ہیں۔ آپ کے فرزند الحاج سید شاہ میراں حسینی قادری (قدرت پاشاہ) حال مقیم سعودی عربیہ ہیں۔ آپ بھی اپنے والد محترم حضرت پیر سید شاہ دغیر علی قادری قبلہؒ کی طرح نرم گو، منکسر المزاج اور بے انتہا خاموش طبع شخصیت کے حامل ہیں۔ آپ میں بھی اپنے والد محترم و دادا پیر حضرت سید شاہ قدرت اللہ قادری قبلہؒ کا ایک ایک عنصر بدرجہ اتم موجود ہے۔

حضرت قبلہؒ کے خلیفہ و جانشین حضرت پیر سید دغیر قادری قبلہؒ کی سکونت مکان نمبر ۱/ ۶۳۳-۳-۱۹، کبھار واڑی مصری گنج نزوح دروازہ میں ہے اور پچھلے ۲۸ سال سے حضرت قبلہؒ کے مشن کو اسی آب و تاب کے ساتھ جاری رکھے ہوئے ہیں۔ آپ حضرت قبلہؒ کی طرح نہایت کم گو اور سادگی کا پیکر ہیں۔

شجرہ پیران طریقت قادریہ رضوان اللہ علیہم اجمعین:

الحمد للہ رب العالمین والصلوٰۃ والسلام علی رسولہ سیدنا محمد والہ واصحابہ اجمعین  
 الہی بحرمت راز و نیاز محبوب خدا حبیب رب العالمین سید المرسلین و شفیع  
 المذنبین خاتم النبیین محمد مصطفیٰ احمد مجتبیٰ رسول خدا سرور انبیاء و شافع روز جزا  
 صلی اللہ علیہ وسلم

الہی بحرمت راز و نیاز امام المشرق والمغرب صاحب المناقب والمراتب  
 اسد اللہ الغالب امیر المؤمنین سیدنا ابن ابی طالب رضی اللہ عنہ  
 الہی بحرمت راز و نیاز حضرت امیر المؤمنین سیدنا امام حسن مجتبیٰ صلوات اللہ  
 علی جدہ وابویہ وعلیہ وسلم

الہی بحرمت راز و نیاز حضرت سیدنا حسن المثنیٰ رضی اللہ عنہ  
 الہی بحرمت راز و نیاز حضرت سیدنا امام عبد اللہ المحض رضی اللہ عنہ  
 الہی بحرمت راز و نیاز حضرت سیدنا امام موسیٰ الجون رضی اللہ عنہ  
 الہی بحرمت راز و نیاز حضرت سیدنا امام عبد اللہ ثانی رضی اللہ عنہ  
 الہی بحرمت راز و نیاز حضرت سیدنا امام موسیٰ ثانی رضی اللہ عنہ  
 الہی بحرمت راز و نیاز حضرت سیدنا امام داود سیف اللہ رضی اللہ عنہ  
 الہی بحرمت راز و نیاز حضرت سیدنا امام محمد رضی اللہ عنہ  
 الہی بحرمت راز و نیاز حضرت سیدنا امام یحییٰ زاہد رضی اللہ عنہ

الہی بحرمت راز و نیاز حضرت سیدنا عبداللہ الجلی رضی اللہ عنہ

بحرمت راز و نیاز حضرت سیدنا امام ابو صالح موسیٰ جنگلی دوست رضی اللہ عنہ

الہی بحرمت راز و نیاز حضرت سیدنا امام الاولیاء سلطان الاصفیاء غوث الثقلین

قطب الاقطاب غوث الاعظم وارث الامم الطریقۃ القادریہ غوث الصمدانی

سجانی شمس العارفین قطب العاشقین حضرت سیدنا میراں محی الدین سیدنا

عبدالقادرا جیلانی قدس اللہ سرہ

الہی بحرمت راز و نیاز حضرت سید عبدالرزاق قادری رزاقی قدس سرہ

الہی بحرمت راز و نیاز سید تاج الدین قادری قدس اللہ سرہ

الہی بحرمت راز و نیاز حضرت سید شمس الدین قادری قدس اللہ سرہ

الہی بحرمت راز و نیاز حضرت سید صالح قادری قدس سرہ

الہی بحرمت راز و نیاز حضرت سید حسین قادری قدس سرہ

الہی بحرمت راز و نیاز حضرت سید عبدالرزاق ثانی قادری قدس اللہ سرہ

الہی بحرمت راز و نیاز حضرت سید ابوالحسن قادری قدس اللہ سرہ

الہی بحرمت راز و نیاز حضرت سید ابو صالح قادری قدس سرہ

الہی بحرمت راز و نیاز حضرت سید شاہ محمد قادری قدس اللہ سرہ

الہی بحرمت راز و نیاز حضرت سید شاہ علی اکبر قادری قدس اللہ سرہ

الہی بحرمت راز و نیاز حضرت سید صالح جنوبی قادری قدس سرہ

الہی بحرمت راز و نیاز حضرت سید غلام محی الدین قادری قدس اللہ سرہ  
 الہی بحرمت راز و نیاز حضرت سید لعل شاہ قادری قدس اللہ سرہ  
 الہی بحرمت راز و نیاز حضرت سید قطب الدین قادری قدس اللہ سرہ  
 الہی بحرمت راز و نیاز حضرت سید علی حسین شاہ قادری قدس اللہ سرہ  
 الہی بحرمت راز و نیاز حضرت سید علی بادشاہ قادری قدس اللہ سرہ  
 الہی بحرمت راز و نیاز حضرت سید حبیب جیلانی شاہ حیدر و صفدر قادری قدس  
 اللہ سرہ

الہی بحرمت راز و نیاز حضرت سید شاہ غلام محی الدین قادری قدس اللہ سرہ  
 الہی بحرمت راز و نیاز حضرت سید شاہ غلام غوث قادری قدس اللہ سرہ  
 الہی بحرمت راز و نیاز حضرت سید شاہ قدرت اللہ قادری قدس اللہ سرہ  
 الہی بحرمت جمیع حضرات قادریہ و خرقۃ الخلافۃ خلفائے واجدادیہ و بجز و انکسار  
 فقیر سید شاہ دستگیر علی قادری حسی الحسنی عفا اللہ عنہ، ذوالمنن ارادت مند  
 سعادت پیوند -- ☆



کمپیوٹر ثابت: SAM کمپیوٹرز 2-199/23-2 پہلی منزل، متعل عشرت نعل، مظہرہ، حیدر آباد۔

فون: 4568373 - (موبی نل) 6273027

تمام بنیادی ضروریات ایک چھت کے نیچے  
صرف بن طریف سوق۔ چار مینار پر

تاریخی یادگار چار مینار کے سایہ میں سبھی لوگوں خصوصاً تاریخی آثار و مقامات کے  
شیدائی ٹورسٹ کی روزمرہ ضروریات کے ساتھ ساتھ خصوصی خواہشات کی تکمیل  
جی این ورلڈ ٹراویلز کے زیر اہتمام ہوئی سفر کے لیے ٹکٹ ویزا حج و عمرہ یا  
وزٹ ویزا کا حصول اور سفر کی دیگر ضروریات کی تکمیل بھی مناسب اخراجات  
پر فراہم ہو سکتی ہے۔

جی این نیٹ کیفے کے تحت انٹرنیٹ ای میل اور دیگر اطلاعات انٹرنیٹ دنیا  
کے ذریعہ استفادہ کیا جاسکتا ہے

جی این کڈز کمپ میں لڑکوں لڑکیوں کے ہمنہ قسم کے تیار ملبوسات نہایت ہی  
واجبی اور معقول قیمت پر دستیاب ہیں۔ نیز خواتین اور مردوں کے جدید اور  
فیشن ایبل ملبوسات جو روزمرہ اور خصوصی مواقع پر پہننے کے قابل ہیں یہ بھی  
دستیاب ہیں۔ ان کے علاوہ ہر قسم کی ہوزیری چوڑیاں مصنوعی اور دیدہ  
زیب زیورات میک اپ کی اشیاء اور متعلقہ ضروری اشیاء بھی خریدی  
جاسکتی ہیں۔۔۔

آپ کی بکنگ ضرورت کے لیے آندھرا بینک کا ونز بھی موجود ہے۔ جہاں ہر

All basic needs under one roof only at  
**BIN TRIF SOUK COMPLEX, Charminar.**

Situated adjacent to the historic monument Charminar, we at BIN TRIF SOUK provide the people and the tourists with everyday needs of life.

GN WORLD TRAVELS manages all your Air Travel needs, Air Ticketing, Visit Visas, Hajj & Umrah Tours, Endorsement etc.

GN Netcafe provides the window to the world of Internet, E-Mail and Communication.

GN Kids camp gives you exclusive range of kids ready made garments.

Plus you have dozens of shops who provide you the latest and fashionable Ladies and Gents garments for both casual and party wear.

Hosiery Items, Bangles and Artificial Jewellery and Cosmetics Materials are other goods available here.

Also you find Andhra Bank to cater to your bank needs.

## جدید تصانیف ثاقب صابری

زیر اہتمام فیضان ولایت ٹرسٹ، حیدرآباد

- (۱)۔ شانِ رحمت گلدستہ نعت شریف 80/-
- (۲)۔ شانِ غوث الوری سوانح و مناقب 60/-
- (۳)۔ شانِ ہندالولی منظوم 15/-
- (۴)۔ شانِ مخدوم صابر کلیری سوانح و مناقب 130/-
- (۵)۔ شانِ محبوب الہی سوانح و مناقب 80/-
- (۶)۔ اسلامی تصوف اور خانقاہی نظام کی روشنی 50/-
- نثر و نظم معہ انگریزی ترجمہ
- (۷)۔ شانِ حرمین الشریفین نثر و نظم 30/-
- (۸)۔ انوار رحمت سہ ماہی گلدستہ نعت 30/-
- (۹)۔ عصری پیغام سورہ عصر کی منظوم تفسیر و تقاضا 30/-

## تصانیف کی کمپوزنگ

**SAM** کمپیوٹرز، متصل عشرت محل، مغل پورہ، حیدرآباد

فون: (مکان) 6713027۔ موبی ٹیل: 6273027



